


---

Ishvaragita from Kurmapurana adhyAyAH 1-11

——  
ಈಶ್ವರಗೀತಾ ಕೂರ್ಮಪುರಾಣೇ ಅಧ್ಯಾಯಾಃ 1-11

——  
Document Information



---

Text title : IshvaragItA kUrmapurANAntargatam

File name : IshvaragItAkUrmaP.itx

Category : gItA, giitaa

Location : doc\_giitaa

Transliterated by : sa.wikisource.org

Description-comments : kUrmapurANe uttarabhAge adhyAyAH 1-11

Latest update : August 13, 2022

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 13, 2022

*sanskritdocuments.org*

---



ಈಶ್ವರಗೀತಾ ಕೂರ್ಮಪುರಾಣೇ ಅಧ್ಯಾಯಾಃ 1-11



ಪ್ರಥಮೋಽಧ್ಯಾಯಃ

ಋಷಯ ಊಚುಃ .

ಭವತಾ ಕಥಿತಃ ಸಮ್ಯಕ್ ಸರ್ಗಃ ಸ್ವಾಯಂಭುವಸ್ತತಃ .

ಬ್ರಹ್ಮಾಂಡಸ್ಯಾಸ್ಯ ವಿಸ್ತಾರೋ ಮನ್ವಂತರವಿವಿಶ್ವಯಃ .. 1.1..

ತತ್ರೇಶ್ವರೇಶ್ವರೋ ದೇವೋ ವರ್ಣಿಭಿರ್ಧರ್ಮತತ್ಪರೈಃ .

ಜ್ಞಾನಯೋಗರತೈರ್ನಿತ್ಯಮಾರಾಧ್ಯಃ ಕಥಿತಸ್ತ್ವಯಾ .. 1.2..

ತದ್ವದಾಶೇಷಸಂಸಾರದುಃಖನಾಶಮನುತ್ತಮಂ .

ಜ್ಞಾನಂ ಬ್ರಹ್ಮೈಕವಿಷಯಂ ಯೇನ ಪಶ್ಯೇಮ ತತ್ಪರಂ .. 1.3..

ತ್ವಂ ಹಿ ನಾರಾಯಣಃ ಸಾಕ್ಷಾತ್ ಕೃಷ್ಣದ್ವೈಪಾಯನಾತ್ ಪ್ರಭೋ .

ಅವಾಪ್ತಾಖಿಲವಿಜ್ಞಾನಸ್ತತ್ತ್ವಾಂ ಪೃಚ್ಛಾಮಹೇ ಪುನಃ .. 1.4..

ಶ್ರುತ್ವಾ ಮುನೀನಾಂ ತದ್ವಾಕ್ಯಂ ಕೃಷ್ಣದ್ವೈಪಾಯನಾತ್ ಪ್ರಭುಂ .

ಸೂತಃ ಪೌರಾಣಿಕಃ ಸ್ಮೃತ್ವಾ ಭಾಷಿತುಂ ಹ್ಯುಪಚಕ್ರಮೇ .. 1.5..

ಅಥಾಸ್ಮಿನ್ನಂತರೇ ವ್ಯಾಸಃ ಕೃಷ್ಣದ್ವೈಪಾಯನಃ ಸ್ವಯಂ .

ಆಜಗಾಮ ಮುನಿಶ್ರೇಷ್ಠಾ ಯತ್ರ ಸತ್ರಂ ಸಮಾಸತೇ .. 1.6..

ತಂ ದೃಷ್ಟ್ವಾ ವೇದವಿದ್ವಾಂಸಂ ಕಾಲಮೇಘಸಮದ್ಯುತಿಂ .

ವ್ಯಾಸಂ ಕಮಲಪತ್ರಾಕ್ಷಂ ಪ್ರಣೇಮುದ್ವಿಜಪುಂಗವಾಃ .. 1.7..

ಪಪಾತ ದಂಡವದ್ಭೂಮೌ ದೃಷ್ಟ್ವಾಽಸೌ ಲೋಮಹರ್ಷಣಃ .

ಪ್ರದಕ್ಷಿಣೇಕೃತ್ಯ ಗುರುಂ ಪ್ರಾಂಜಲಿಃ ಪಾರ್ಶ್ವಗೋಽಭವತ್ .. 1.8..

ಪೃಷ್ಟಾಸ್ತೇನಾಮಯಂ ವಿಪ್ರಾಃ ಶೌನಕಾದ್ಯಾ ಮಹಾಮುನಿಂ .

ಸಮಾಶ್ವಾಸ್ಯಾಸನಂ ತಸ್ಮೈ ತದ್ರೋಗ್ಯಂ ಸಮಕಲ್ಪಯನ್ .. 1.9..

ಅಥೈತಾನಬ್ರವೀದ್ವಾಕ್ಯಂ ಪರಾಶರಸುತಃ ಪ್ರಭುಃ .

ಕಚ್ಚಿನ್ನ ತಪಸೋ ಹಾನಿಃ ಸ್ವಾಧ್ಯಾಯಸ್ಯ ಶ್ರುತಸ್ಯ ಚ .. 1.10..

ತತಃ ಸ ಸೂತಃ ಸ್ವಗುರುಂ ಪ್ರಣಮ್ಯಾಹ ಮಹಾಮುನಿಂ .

ಜ್ಞಾನಂ ತದ್ಬ್ರಹ್ಮವಿಷಯಂ ಮುನೀನಾಂ ವಕ್ತುಮರ್ಹಸಿ .. 1.11..

ಇಮೇ ಹಿ ಮುನಯಃ ಶಾಂತಾಸ್ತಾಪಸಾ ಧರ್ಮತತ್ಪರಾಃ .

ಶುಶ್ರೂಷಾ ಜಾಯತೇ ಚೈಷಾಂ ವಕ್ತುಮರ್ಹಸಿ ತತ್ತ್ವತಃ .. 1.12..  
 ಜ್ಞಾನಂ ವಿಮುಕ್ತಿದಂ ದಿವ್ಯಂ ಯನ್ನೇ ಸಾಕ್ಷಾತ್ ತ್ವಯೋದಿತಂ .  
 ಮುನೀನಾಂ ವ್ಯಾಹೃತಂ ಪೂರ್ವಂ ವಿಷ್ಣುನಾ ಕೂರ್ಮರೂಪಿಣಾ .. 1.13..  
 ಶ್ರುತ್ವಾ ಸೂತಸ್ಯ ವಚನಂ ಮುನಿಃ ಸತ್ಯವತೀಸುತಃ .  
 ಪ್ರಣಮ್ಯ ಶಿರಸಾ ರುದ್ರಂ ವಚಃ ಪ್ರಾಹ ಸುಖಾವಹಂ .. 1.14..  
 ವ್ಯಾಸ ಉವಾಚ .  
 ವಕ್ಷ್ಯೇ ದೇವೋ ಮಹಾದೇವಃ ಪೃಷ್ಠೋ ಯೋಗೀಶ್ವರೈಃ ಪುರಾ .  
 ಸನತ್ಕುಮಾರಪ್ರಮುಖೈಃ ಸ ಸ್ವಯಂ ಸಮಭಾಷತ .. 1.15..  
 ಸನತ್ಕುಮಾರಃ ಸನಕಸ್ತಥೈವ ಚ ಸನಂದನಃ .  
 ಅಂಗಿರಾ ರುದ್ರಸಹಿತೋ ಭೃಗುಃ ಪರಮಧರ್ಮವಿತ್ .. 1.16..  
 ಕಣಾದಃ ಕಪಿಲೋ ಯೋಗೀ ವಾಮದೇವೋ ಮಹಾಮುನಿಃ .  
 ಶುಕ್ರೋ ವಸಿಷ್ಠೋ ಭಗವಾನ್ ಸರ್ವೇ ಸಂಯತಮಾನಸಾಃ .. 1.17..  
 ಪರಸ್ಪರಂ ವಿಚಾರ್ಯೈತೇ ಸಂಶಯಾವಿಷ್ಣುಚೇತಸಃ .  
 ತಪ್ತವಂತಸ್ತಪೋ ಘೋರಂ ಪುಣ್ಯೇ ಬದರಿಕಾಶ್ರಮೇ .. 1.18..  
 ಅಪಶ್ಯಂಸ್ತೇ ಮಹಾಯೋಗಮೃಷಿಂ ಧರ್ಮಸುತಂ ಶುಚಿಂ .  
 ನಾರಾಯಣಮನಾದ್ಯಂತಂ ನರೇಣ ಸಹಿತಂ ತದಾ .. 1.19..  
 ಸಂಸ್ತೂಯ ವಿವಿಧೈಃ ಸ್ತೋತ್ರೈಃ ಸರ್ವೇ ವೇದಸಮುದ್ಭವೈಃ .  
 ಪ್ರಣೇಮುರ್ಭಕ್ತಿಸಂಯುಕ್ತಾ ಯೋಗಿನೋ ಯೋಗವಿತ್ತಮಂ .. 1.20..  
 ವಿಜ್ಞಾಯ ವಾಂಛಿತಂ ತೇಷಾಂ ಭಗವಾನಪಿ ಸರ್ವವಿತ್ .  
 ಪ್ರಾಹ ಗಂಭೀರಯಾ ವಾಚಾ ಕಿಮರ್ಥಂ ತಪ್ಯತೇ ತಪಃ .. 1.21..  
 ಅಬ್ರುವನ್ ಹೃಷ್ಣಮನಸೋ ವಿಶ್ವಾತ್ಮಾನಂ ಸನಾತನಂ .  
 ಸಾಕ್ಷಾನ್ನಾರಾಯಣಂ ದೇವಮಾಗತಂ ಸಿದ್ಧಿಸೂಚಕಂ .. 1.22..  
 ವಯಂ ಸಂಶಯಮಾಪನ್ನಾಃ ಸರ್ವೇ ವೈ ಬ್ರಹ್ಮವಾದಿನಃ .  
 ಭವಂತಮೇಕಂ ಶರಣಂ ಪ್ರಪನ್ನಾಃ ಪುರುಷೋತ್ತಮಂ .. 1.23..  
 ತ್ವಂ ವೇತ್ಸಿ ಪರಮಂ ಗುಹ್ಯಂ ಸರ್ವಂತು ಭಗವಾನೃಷಿಃ .  
 ನಾರಾಯಣಃ ಸ್ವಯಂ ಸಾಕ್ಷಾತ್ ಪುರಾಣೋಽವ್ಯಕ್ತಪೂರುಷಃ .. 1.24..  
 ನಹ್ಯನ್ಯೋ ವಿದ್ಯತೇ ವೇತ್ತಾ ತ್ವಾಮೃತೇ ಪರಮೇಶ್ವರಂ .  
 ಶುಶ್ರೂಷಾಸ್ಮಾಕಮಖಿಲಂ ಸಂಶಯಂ ಛೇತ್ತುಮರ್ಹಸಿ .. 1.25.. (ಸ ತ್ವಮಸ್ಮಾಕಮಚಲಂ)  
 ಕಿಂ ಕಾರಣಮಿದಂ ಕೃತ್ಸ್ಯಂ ಕೋಽನುಸಂಸರತೇ ಸದಾ .  
 ಕಶ್ಚಿದಾತ್ಮಾ ಚ ಕಾ ಮುಕ್ತಃ ಸಂಸಾರಃ ಕಿನ್ನಿಮಿತ್ತಕಃ .. 1.26..  
 ಕಃ ಸಂಸಾರಪತೀಶಾನಃ ಕೋ ವಾ ಸರ್ವಂ ಪ್ರಪಶ್ಯತಿ .  
 ಕಿಂ ತತ್ ಪರತರಂ ಬ್ರಹ್ಮ ಸರ್ವಂ ನೋ ವಕ್ತುಮರ್ಹಸಿ .. 1.27..

ಏವಮುಕ್ತಾ ತು ಮುನಯಃ ಪ್ರಾಪಶ್ಯನ್ ಪುರುಷೋತ್ತಮಂ .  
 ವಿಹಾಯ ತಾಪಸಂ ರೂಪಂ ಸಂಸ್ಥಿತಂ ಸ್ವೇನ ತೇಜಸಾ .. 1.28..  
 ವಿಭ್ರಾಜಮಾನಂ ವಿಮಲಂ ಪ್ರಭಾಮಂಡಲಮಂಡಿತಂ .  
 ಶ್ರೀವತ್ಸವಕ್ಷಸಂ ದೇವಂ ತಪ್ತಜಾಂಬೂನದಪ್ರಭಂ .. 1.29..  
 ಶಂಖಚಕ್ರಗದಾಪಾಣಿಂ ಶಾರ್ಙ್ಗಹಸ್ತಂ ಶ್ರಿಯಾಽಽವೃತಂ .  
 ನ ದೃಷ್ಟ್ವಸ್ತತ್ಕ್ಷಣಾದೇವ ನರಸ್ತಸ್ಮೈವ ತೇಜಸಾ .. 1.30..  
 ತದಂತರೇ ಮಹಾದೇವಃ ಶಶಾಂಕಾಂಕಿತಶೇಖರಃ .  
 ಪ್ರಸಾದಾಭಿಮುಖೋ ರುದ್ರಃ ಪ್ರಾದುರಾಸೀನ್ಮಹೇಶ್ವರಃ .. 1.31..  
 ನಿರೀಕ್ಷ್ಯ ತೇ ಜಗನ್ನಾಥಂ ತ್ರಿನೇತ್ರಂ ಚಂದ್ರಭೂಷಣಂ .  
 ತುಷ್ಟಬುರ್ಹುಷ್ಮಮನಸೋ ಭಕ್ತ್ಯಾ ತಂ ಪರಮೇಶ್ವರಂ .. 1.32..  
 ಜಯೇಶ್ವರ ಮಹಾದೇವ ಜಯ ಭೂತಪತೇ ಶಿವ .  
 ಜಯಾಶೇಷಮುನೀಶಾನ ತಪಸಾಽಭಿಪ್ರಪೂಜಿತ .. 1.33..  
 ಸಹಸ್ರಮೂರ್ತೇ ವಿಶ್ವಾತ್ಮನ್ ಜಗದ್ಯಂತ್ರಪ್ರವರ್ತಕ .  
 ಜಯಾನಂತ ಜಗಜ್ಜನ್ಮತ್ರಾಣಸಂಹಾರಕಾರಕ .. 1.34..  
 ಸಹಸ್ರಚರಣೇಶಾನ ಶಂಭೋ ಯೋಗೀಂದ್ರವಂದಿತ .  
 ಜಯಾಂಬಿಕಾಪತೇ ದೇವ ನಮಸ್ತೇ ಪರಮೇಶ್ವರ .. 1.35..  
 ಸಂಸ್ತುತೋ ಭಗವಾನೀಶಸ್ತ್ಯಂಬಕೋ ಭಕ್ತವತ್ಸಲಃ .  
 ಸಮಾಲಿಂಗ್ಯ ಹೃಷೀಕೇಶಂ ಪ್ರಾಹ ಗಂಭೀರಯಾ ಗಿರಾ .. 1.36..  
 ಕಿಮರ್ಥಂ ಪುಂಡರೀಕಾಕ್ಷ ಮುನೀಂದ್ರಾ ಬ್ರಹ್ಮವಾದಿನಃ .  
 ಇಮಂ ಸಮಾಗತಾ ದೇಶಂ ಕಿಂ ವಾ ಕಾರ್ಯಂ ಮಯಾಽಚ್ಯುತ .. 1.37..  
 ಆಕರ್ಣ್ಯ ಭಗವದ್ವಾಕ್ಯಂ ದೇವದೇವೋ ಜನಾರ್ದನಃ .  
 ಪ್ರಾಹ ದೇವೋ ಮಹಾದೇವಂ ಪ್ರಸಾದಾಭಿಮುಖಂ ಸ್ಥಿತಂ .. 1.38..  
 ಇಮೇ ಹಿ ಮುನಯೋ ದೇವ ತಾಪಸಾಃ ಕ್ಷೀಣಕಲ್ಪಷಾಃ .  
 ಅಭ್ಯಾಗತಾನಾಂ ಶರಣಂ ಸಮ್ಯಗ್ದರ್ಶನಕಾಂಕ್ಷಿಣಾಂ .. 1.39..  
 ಯದಿ ಪ್ರಸನ್ನೋ ಭಗವಾನ್ ಮುನೀನಾಂ ಭಾವಿತಾತ್ಮನಾಂ .  
 ಸನ್ನಿಧೌ ಮಮ ತಜ್ಞಾನಂ ದಿವ್ಯಂ ವಕ್ತುಮಿಹಾರ್ಹಸಿ .. 1.40..  
 ತ್ವಂ ಹಿ ವೇತ್ಸಿ ಸ್ವಮಾತ್ಮಾನಂ ನ ಹ್ಯನ್ಯೋ ವಿದ್ಯತೇ ಶಿವ .  
 ತತಸ್ತ್ವ ಮಾತ್ಮನಾಽಽತ್ಮಾನಂ ಮುನೀಂದ್ರೇಭ್ಯಃ ಪ್ರದರ್ಶಯ .. 1.41..  
 ಏವಮುಕ್ತ್ವಾ ಹೃಷೀಕೇಶಃ ಪ್ರೋವಾಚ ಮುನಿಪುಂಗವಾನ್ .  
 ಪ್ರದರ್ಶಯನ್ ಯೋಗಸಿದ್ಧಿಂ ನಿರೀಕ್ಷ್ಯ ವೃಷಭಧ್ವಜಂ .. 1.42..  
 ಸಂದರ್ಶನಾನ್ಮಹೇಶಸ್ಯ ಶಂಕರಸ್ಯಾಥ ಶೂಲಿನಃ .

ಕೃತಾರ್ಥಂ ಸ್ವಯಮಾತ್ಮಾನಂ ಜ್ಞಾತುಮರ್ಹಥ ತತ್ತ್ವತಃ .. 1.43..  
 ದ್ರಷ್ಟುಮರ್ಹಥ ವಿಶ್ಲೇಶಂ ಪ್ರತ್ಯಕ್ಷಂ ಪುರತಃ ಸ್ಥಿತಂ .  
 ಮಮೈವ ಸನ್ನಿಧಾವೇವ ಯಥಾವದ್ವಕ್ತುಮೀಶ್ವರಃ .. 1.44..  
 ನಿಶಮ್ಯ ವಿಷ್ಣೋರ್ವಚನಂ ಪ್ರಣಮ್ಯ ವೃಷಭದ್ವಜಂ .  
 ಸನತ್ಕುಮಾರಪ್ರಮುಖಾಃ ಪೃಚ್ಛಂತಿ ಸ್ಮ ಮಹೇಶ್ವರಂ .. 1.45..  
 ಅಥಾಸ್ಮಿನ್ನಂತರೇ ದಿವ್ಯಮಾಸನಂ ವಿಮಲಂ ಶಿವಂ .  
 ಕಿಮಪ್ಯಚಿಂತ್ಯಂ ಗಗನಾದೀಶ್ವರಾರ್ಥೇ ಸಮುದ್ಭವೌ .. 1.46..  
 ತತ್ರಾಸಸಾದ ಯೋಗಾತ್ಮಾ ವಿಷ್ಣುನಾ ಸಹ ವಿಶ್ವಕೃತ್ .  
 ತೇಜಸಾ ಪೂರಯನ್ ವಿಶ್ವಂ ಭಾತಿ ದೇವೋ ಮಹೇಶ್ವರಃ .. 1.47..  
 ತತೋ ದೇವಾದಿದೇವೇಶಂ ಶಂಕರಂ ಬ್ರಹ್ಮವಾದಿನಃ .  
 ವಿಭ್ರಾಜಮಾನಂ ವಿಮಲೇ ತಸ್ಮಿನ್ ದದೃಶುರಾಸನೇ .. 1.48..  
 ಯಂ ಪ್ರಪಶ್ಯಂತಿ ಯೋಗಸ್ಥಾಃ ಸ್ವಾತ್ಮನ್ಯಾತ್ಮಾನಮೀಶ್ವರಂ .  
 ಅನನ್ಯತೇಜಸಂ ಶಾಂತಂ ಶಿವಂ ದದೃಶಿರೇ ಕಿಲ .. 1.49..  
 ಯತಃ ಪ್ರಸೂತಿಭೂತಾನಾಂ ಯತ್ಕೈತತ್ ಪ್ರವಿಲೀಯತೇ .  
 ತಮಾಸನಸ್ಥಂ ಭೂತಾನಾಮೀಶಂ ದದೃಶಿರೇ ಕಿಲ .. 1.50..  
 ಯದಂತರಾ ಸರ್ವಮೇತದ್ಯತೋಽಭಿನ್ನಮಿದಂ ಜಗತ್ .  
 ಸವಾಸುದೇವಮಾಸೀನಂ ತಮೀಶಂ ದದೃಶುಃ ಕಿಲ .. 1.51..  
 ಪ್ರೋವಾಚ ಪೃಷ್ಟೋ ಭಗವಾನ್ ಮುನೀನಾಂ ಪರಮೇಶ್ವರಃ .  
 ನಿರೀಕ್ಷ್ಯ ಪುಂಡರೀಕಾಕ್ಷಂ ಸ್ವಾತ್ಮಯೋಗಮನುತ್ತಮಂ .. 1.52..  
 ತಚ್ಛೃಣುದ್ಧಂ ಯಥಾನ್ಯಾಯಮುಚ್ಯಮಾನಂ ಮಯಾಸನಘಾಃ .  
 ಪ್ರಶಾಂತಮಾನಸಾಃ ಸರ್ವೇ ಜ್ಞಾನಮೀಶ್ವರಭಾಷಿತಂ .. 1.53..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ಪ್ರಥಮೋಽಧ್ಯಾಯಃ .. 1..

### ದ್ವಿತೀಯೋಽಧ್ಯಾಯಃ

ಈಶ್ವರ ಉವಾಚ .  
 ಅವಾಚ್ಯಮೇತದ್ವಿಜ್ಞಾನಮಾತ್ಮಗುಹ್ಯಂ ಸನಾತನಂ .  
 ಯನ್ನ ದೇವಾ ವಿಜಾನಂತಿ ಯತಂತೋಽಪಿ ದ್ವಿಜಾತಯಃ .. 2.1..  
 ಇದಂ ಜ್ಞಾನಂ ಸಮಾಶ್ರಿತ್ಯ ಬ್ರಹ್ಮಭೂತಾ ದ್ವಿಜೋತ್ತಮಾಃ .  
 ನ ಸಂಸಾರಂ ಪ್ರಪದ್ಯಂತೇ ಪೂರ್ವೇಽಪಿ ಬ್ರಹ್ಮವಾದಿನಃ .. 2.2..  
 ಗುಹ್ಯಾದ್ಗುಹ್ಯತಮಂ ಸಾಕ್ಷಾದ್ಗೋಪನೀಯಂ ಪ್ರಯತ್ನತಃ .

ವಕ್ಷ್ಯೇ ಭಕ್ತಿಮತಾಮದ್ಯ ಯುಷ್ಮಾಕಂ ಬ್ರಹ್ಮವಾದಿನಾಂ .. 2.3..  
 ಆತ್ಮಾಯಂ ಕೇವಲಃ ಸ್ವಚ್ಛಃ ಶುದ್ಧಃ ಸೂಕ್ಷ್ಮಃ ಸನಾತನಃ .  
 ಅಸ್ತಿ ಸರ್ವಾಂತರಃ ಸಾಕ್ಷಾಚ್ಚಿನ್ಮಾತ್ರಸ್ತಮಸಃ ಪರಃ .. 2.4..  
 ಸೋಽನ್ತರ್ಯಾಮೀ ಸ ಪುರುಷಃ ಸ ಪ್ರಾಣಃ ಸ ಮಹೇಶ್ವರಃ .  
 ಸ ಕಾಲೋಽತ್ರ ತದವ್ಯಕ್ತಂ ಸ ಏವೇದಮಿತಿ ಶ್ರುತಿಃ .. 2.5..  
 ಅಸ್ಮಾದ್ವಿಜಾಯತೇ ವಿಶ್ವಮತ್ಯೈವ ಪ್ರವಿಲೀಯತೇ .  
 ಸ ಮಾಯೀ ಮಾಯಯಾ ಬದ್ಧಃ ಕರೋತಿ ವಿವಿಧಾಸ್ತನೂಃ .. 2.6..  
 ನ ಚಾಪ್ಯಯಂ ಸಂಸರತಿ ನ ಚ ಸಂಸಾರಮಯಃ ಪ್ರಭುಃ .  
 ನಾಯಂ ಪೃಥ್ವೀ ನ ಸಲಿಲಂ ನ ತೇಜಃ ಪವನೋ ನಭಃ .. 2.7..  
 ನ ಪ್ರಾಣೋ ನ ಮನೋಽವ್ಯಕ್ತಂ ನ ಶಬ್ದಃ ಸ್ಪರ್ಶ ಏವ ಚ .  
 ನ ರೂಪರಸಗಂಧಾಶ್ಚ ನಾಹಂ ಕರ್ತಾ ನ ವಾಗಪಿ .. 2.8..  
 ನ ಪಾಣಿಪಾದೌ ನೋ ಪಾಯುರ್ನ ಚೋಪಸ್ಥಂ ದ್ವಿಜೋತ್ತಮಾಃ .  
 ನ ಕರ್ತಾ ನ ಚ ಭೋಕ್ತಾ ವಾ ನ ಚ ಪ್ರಕೃತಿಪುರುಷೌ .. 2.9..  
 ನ ಮಾಯಾ ನೈವ ಚ ಪ್ರಾಣಾ ಚೈತನ್ಯಂ ಪರಮಾರ್ಥತಃ .  
 ಯಥಾ ಪ್ರಕಾಶತಮಸೋಃ ಸಂಬಂಧೋ ನೋಪಪದ್ಯತೇ .. 2.10..  
 ತದ್ವದೈಕ್ಯಂ ನ ಸಂಬಂಧಃ ಪ್ರಪಂಚಪರಮಾತ್ಮನೋಃ .  
 ಛಾಯಾತಪೌ ಯಥಾ ಲೋಕೇ ಪರಸ್ಪರವಿಲಕ್ಷಣೌ .. 2.11..  
 ತದ್ವತ್ ಪ್ರಪಂಚಪುರುಷೌ ವಿಭಿನ್ನೌ ಪರಮಾರ್ಥತಃ .  
 ತಥಾತ್ಮಾ ಮಲಿನೋಽಸೃಷ್ಟೋ ವಿಕಾರೀ ಸ್ಯಾತ್ ಸ್ವಭಾವತಃ .. 2.12..  
 ನಹಿ ತಸ್ಯ ಭವೇನ್ಮುಕ್ತಿರ್ಜನ್ಮಾಂತರಶತೈರಪಿ .  
 ಪಶ್ಯಂತಿ ಮುನಯೋ ಯುಕ್ತಾಃ ಸ್ವಾತ್ಮಾನಂ ಪರಮಾರ್ಥತಃ .. 2.13..  
 ವಿಕಾರಹೀನಂ ನಿರ್ದುಃಖಮಾನಂದಾತ್ಮಾನಮವ್ಯಯಂ .  
 ಅಹಂ ಕರ್ತಾ ಸುಖೀ ದುಃಖೀ ಕೃಶಃ ಸ್ಫೂಲೇತಿ ಯಾ ಮತಿಃ .. 2.14..  
 ಸಾ ಚಾಹಂಕಾರಕರ್ತೃತ್ವಾದಾತ್ಮನ್ಯಾರೋಪ್ಯತೇ ಜನೈಃ .  
 ವದಂತಿ ವೇದವಿದ್ವಾಂಸಃ ಸಾಕ್ಷಿಣಂ ಪ್ರಕೃತೇಃ ಪರಂ .. 2.15..  
 ಭೋಕ್ತಾರಮಕ್ಷರಂ ಶುದ್ಧಂ ಸರ್ವತ್ರ ಸಮವಸ್ಥಿತಂ .  
 ತಸ್ಮಾದ್ಜ್ಞಾನಮೂಲೋ ಹಿ ಸಂಸಾರಃ ಸರ್ವದೇಹಿನಾಂ .. 2.16..  
 ಅಜ್ಞಾನಾದನ್ಯಥಾ ಜ್ಞಾನಾತ್ ತತ್ತ್ವಂ ಪ್ರಕೃತಿಸಂಗತಂ .  
 ನಿತ್ಯೋದಿತಂ ಸ್ವಯಂ ಜ್ಯೋತಿಃ ಸರ್ವಗಃ ಪುರುಷಃ ಪರಃ .. 2.17..  
 ಅಹಂಕಾರಾವಿವೇಕೇನ ಕರ್ತಾಹಮಿತಿ ಮನ್ಯತೇ .  
 ಪಶ್ಯಂತಿ ಋಷಯೋಽವ್ಯಕ್ತಂ ನಿತ್ಯಂ ಸದಸದಾತ್ಮಕಂ .. 2.18..  
 ಪ್ರಧಾನಂ ಪ್ರಕೃತಿಂ ಬುದ್ಧ್ವಾ ಕಾರಣಂ ಬ್ರಹ್ಮವಾದಿನಃ .

ತೇನಾಯಂ ಸಂಗತೋ ಹ್ಯಾತ್ಮಾ ಕೂಟಸ್ಥೋಽಪಿ ನಿರಂಜನಃ .. 2.19..  
 ಸ್ವಾತ್ಮಾನಮಕ್ಷರಂ ಬ್ರಹ್ಮ ನಾವಬುದ್ಧ್ಯೇತ ತತ್ತ್ವತಃ .  
 ಅನಾತ್ಮನ್ಯಾತ್ಮವಿಜ್ಞಾನಂ ತಸ್ಮಾದ್ಧುಃಖಂ ತಥೇರಿತಂ .. 2.20..  
 ರಾಗದ್ವೇಷಾದಯೋ ದೋಷಾಃ ಸರ್ವೇ ಭ್ರಾಂತಿನಿಬಂಧನಾಃ .  
 ಕರ್ಮಾಣ್ಯಸ್ಯ ಭವೇದ್ಧೋಷಃ ಪುಣ್ಯಾಪುಣ್ಯಮಿತಿ ಸ್ಥಿತಿಃ .. 2.21..  
 ತದ್ವಶಾದೇವ ಸರ್ವೇಷಾಂ ಸರ್ವದೇಹಸಮುದ್ಭವಃ .  
 ನಿತ್ಯಃ ಸರ್ವತ್ರಗೋ ಹ್ಯಾತ್ಮಾ ಕೂಟಸ್ಥೋ ದೋಷವರ್ಜಿತಃ .. 2.22..  
 ಏಕಃ ಸ ಭಿದ್ಯತೇ ಶಕ್ತ್ಯಾ ಮಾಯಯಾ ನ ಸ್ವಭಾವತಃ .  
 ತಸ್ಮಾದದ್ವೈತಮೇವಾಹುರ್ಮುನಯಃ ಪರಮಾರ್ಥತಃ .. 2.23..  
 ಭೇದೋ ವ್ಯಕ್ತಸ್ವಭಾವೇನ ಸಾ ಚ ಮಾಯಾಽಽತ್ಮಸಂಶ್ರಯಾ .  
 ಯಥಾ ಹಿ ಧೂಮಸಂಪರ್ಕಾನ್ನಾಕಾಶೋ ಮಲಿನೋ ಭವೇತ್ .. 2.24..  
 ಅಂತಃಕರಣಚೈರ್ಭಾವೈರಾತ್ಮಾ ತದ್ವನ್ನ ಲಿಪ್ಯತೇ .  
 ಯಥಾ ಸ್ವಪ್ನಭಯಾ ಭಾತಿ ಕೇವಲಃ ಸ್ಫಟಿಕೋಽಮಲಃ .. 2.25..  
 ಉಪಾಧಿಹೀನೋ ವಿಮಲಸ್ತಥೈವಾತ್ಮಾ ಪ್ರಕಾಶತೇ .  
 ಜ್ಞಾನಸ್ವರೂಪಮೇವಾಹುರ್ಜಗದೇತದ್ವಿಚಕ್ಷಣಾಃ .. 2.26..  
 ಅರ್ಥಸ್ವರೂಪಮೇವಾನ್ಯೇ ಪಶ್ಯಂತ್ಯನ್ಯೇ ಕುದೃಷ್ಟಯಃ .  
 ಕೂಟಸ್ಥೋ ನಿರ್ಗುಣೋ ವ್ಯಾಪೀ ಚೈತನ್ಯಾತ್ಮಾ ಸ್ವಭಾವತಃ .. 2.27..  
 ದೃಶ್ಯತೇ ಹ್ಯರ್ಥರೂಪೇಣ ಪುರುಷೈರ್ಜ್ಞಾನದೃಷ್ಟಿಭಿಃ .  
 ಯಥಾ ಸ ಲಕ್ಷ್ಯತೇ ರಕ್ತಃ ಕೇವಲಃ ಸ್ಫಟಿಕೋ ಜನೈಃ .. 2.28..  
 ರಕ್ತಿಕಾದ್ಯುಪಧಾನೇನ ತದ್ವತ್ ಪರಮಪೂರುಷಃ .  
 ತಸ್ಮಾದಾತ್ಮಾಕ್ಷರಃ ಶುದ್ಧೋ ನಿತ್ಯಃ ಸರ್ವಗತೋಽವ್ಯಯಃ .. 2.29..  
 ಉಪಾಸಿತವ್ಯೋ ಮಂತವ್ಯಃ ಶ್ರೋತವ್ಯಶ್ಚ ಮುಮುಕ್ಷುಭಿಃ .  
 ಯದಾ ಮನಸಿ ಚೈತನ್ಯಂ ಭಾತಿ ಸರ್ವತ್ರಗಂ ಸದಾ .. 2.30..  
 ಯೋಗಿನೋಽವ್ಯವಧಾನೇನ ತದಾ ಸಂಪದ್ಯತೇ ಸ್ವಯಂ . (ಯೋಗಿನಃ ಶ್ರದ್ಧಧಾನಸ್ಯ)  
 ಯದಾ ಸರ್ವಾಣಿ ಭೂತಾನಿ ಸ್ವಾತ್ಮನ್ಯೇವಾಭಿಪಶ್ಯತಿ .. 2.31..  
 ಸರ್ವಭೂತೇಷು ಚಾತ್ಮಾನಂ ಬ್ರಹ್ಮ ಸಂಪದ್ಯತೇ ತದಾ .  
 ಯದಾ ಸರ್ವಾಣಿ ಭೂತಾನಿ ಸಮಾಧಿಸ್ಥೋ ನ ಪಶ್ಯತಿ .. 2.32..  
 ಏಕೀಭೂತಃ ಪರೇಣಾಸೌ ತದಾ ಭವತಿ ಕೇವಲಂ .  
 ಯದಾ ಸರ್ವೇ ಪ್ರಮುಚ್ಯಂತೇ ಕಾಮಾ ಯೇಽಸ್ಯ ಹೃದಿ ಸ್ಥಿತಾಃ .. 2.33..  
 ತದಾಽಸಾವಮೃತೀಭೂತಃ ಕ್ಷೇಮಂ ಗಚ್ಯತಿ ಪಂಡಿತಃ .  
 ಯದಾ ಭೂತವೃಥಗ್ಭಾವಮೇಕಸ್ಥಮನುಪಶ್ಯತಿ .. 2.34..  
 ತತ ಏವ ಚ ವಿಸ್ತಾರಂ ಬ್ರಹ್ಮ ಸಂಪದ್ಯತೇ ತದಾ .

ಯದಾ ಪಶ್ಯತಿ ಚಾತ್ಮಾನಂ ಕೇವಲಂ ಪರಮಾರ್ಥತಃ .. 2.35..  
ಮಾಯಾಮಾತ್ರಂ ಜಗತ್ ಕೃತ್ಸ್ನಂ ತದಾ ಭವತಿ ನಿರ್ವೃತಃ .. 2.36..  
ಯದಾ ಜನ್ಮಜರಾದುಃಖವ್ಯಾಧೀನಾಮೇಕಭೇಷಜಂ .  
ಕೇವಲಂ ಬ್ರಹ್ಮವಿಜ್ಞಾನಂ ಜಾಯತೇಽಸೌ ತದಾ ಶಿವಃ .. 2.37..  
ಯಥಾ ನದೀನದಾ ಲೋಕೇ ಸಾಗರೇಣೈಕತಾಂ ಯಯುಃ .  
ತದ್ವದಾತ್ಮಾಕ್ಷರೇಣಾಸೌ ನಿಷ್ಕಲೇನೈಕತಾಂ ವ್ರಜೇತ್ .. 2.38..  
ತಸ್ಮಾದ್ವಿಜ್ಞಾನಮೇವಾಸ್ತಿ ನ ಪ್ರಪಂಚೋ ನ ಸಂಸೃತಿಃ .  
ಅಜ್ಞಾನೇನಾವೃತಂ ಲೋಕೋ ವಿಜ್ಞಾನಂ ತೇನ ಮುಹ್ಯತಿ .. 2.39..  
ತಜ್ಞಾನಂ ನಿರ್ಮಲಂ ಸೂಕ್ಷ್ಮಂ ನಿರ್ವಿಕಲ್ಪಂ ತದವ್ಯಯಂ .  
ಅಜ್ಞಾನಮಿತರತ್ ಸರ್ವಂ ವಿಜ್ಞಾನಮಿತಿ ತನ್ಮತಂ .. 2.40..  
ಏತದ್ವಃ ಕಥಿತಂ ಸಾಂಖ್ಯಂ ಭಾಷಿತಂ ಜ್ಞಾನಮುತ್ತಮಂ .  
ಸರ್ವವೇದಾಂತಸಾರಂ ಹಿ ಯೋಗಸ್ತತ್ಪ್ರಕಚಿತ್ತತಾ .. 2.41..  
ಯೋಗಾತ್ ಸಂಜಾಯತೇ ಜ್ಞಾನಂ ಜ್ಞಾನಾದ್ಯೋಗಃ ಪ್ರವರ್ತತೇ .  
ಯೋಗಜ್ಞಾನಾಭಿಯುಕ್ತಸ್ಯ ನಾವಾಪ್ಯಂ ವಿದ್ಯತೇ ಕ್ವಚಿತ್ .. 2.42..  
ಯದೇವ ಯೋಗಿನೋ ಯಾಂತಿ ಸಾಂಖ್ಯೈಸ್ತದಧಿಗಮ್ಯತೇ .  
ಏಕಂ ಸಾಂಖ್ಯಂ ಚ ಯೋಗಂ ಚ ಯಃ ಪಶ್ಯತಿ ಸ ತತ್ತ್ವವಿತ್ .. 2.43..  
ಅನ್ಯೇ ಚ ಯೋಗಿನೋ ವಿಪ್ರಾ ಐಶ್ವರ್ಯಾಸಕ್ತಚೇತಸಃ .  
ಮಜ್ಜಂತಿ ತತ್ರ ತತ್ತ್ವೈವ ಯೇ ಚಾನ್ಯೇ ಕುಂಠಬುದ್ಧಯಃ .. 2.44..  
ಯತ್ತತ್ ಸರ್ವಗತಂ ದಿವ್ಯಮೈಶ್ವರ್ಯಮಚಲಂ ಮಹತ್ .  
ಜ್ಞಾನಯೋಗಾಭಿಯುಕ್ತಸ್ತು ದೇಹಾಂತೇ ತದವಾಪ್ನುಯಾತ್ .. 2.45..  
ಏಷ ಆತ್ಮಾಹಮವ್ಯಕ್ತೋ ಮಾಯಾವೀ ಪರಮೇಶ್ವರಃ .  
ಕೀರ್ತಿತಃ ಸರ್ವವೇದೇಷು ಸರ್ವಾತ್ಮಾ ಸರ್ವತೋಮುಖಃ .. 2.46..  
ಸರ್ವಕಾಮಃ ಸರ್ವರಸಃ ಸರ್ವಗಂಧೋಽಜರೋಽಮರಃ .  
ಸರ್ವತಃ ಪಾಣಿಪಾದೋಽಹಮಂತರ್ಯಾಮೀ ಸನಾತನಃ .. 2.47..  
ಅಪಾಣಿಪಾದೋ ಜವನೋ ಗ್ರಹೀತಾ ಹೃದಿ ಸಂಸ್ಥಿತಃ .  
ಅಚಕ್ಷುರಪಿ ಪಶ್ಯಾಮಿ ತಥಾಽಕರ್ಣಃ ಶೃಣೋಮ್ಯಹಂ .. 2.48..  
ವೇದಾಹಂ ಸರ್ವಮೇವೇದಂ ನ ಮಾಂ ಜಾನಾತಿ ಕಶ್ಚನ .  
ಪ್ರಾಹುರ್ಮಹಾಂತಂ ಪುರುಷಂ ಮಾಮೇಕಂ ತತ್ತ್ವದರ್ಶಿನಃ .. 2.49..  
ಪಶ್ಯಂತಿ ಋಷಯೋ ಹೇತುಮಾತ್ಮನಃ ಸೂಕ್ಷ್ಮದರ್ಶಿನಃ .  
ನಿರ್ಗುಣಾಮಲರೂಪಸ್ಯ ಯತ್ತದೈಶ್ವರ್ಯಮುತ್ತಮಂ .. 2.50..  
ಯನ್ನ ದೇವಾ ವಿಜಾನಂತಿ ಮೋಹಿತಾ ಮಮ ಮಾಯಯಾ .



ವಕ್ಷ್ಯೇ ಸಮಾಹಿತಾ ಯೂಯಂ ಶೃಣುದ್ಧಂ ಬ್ರಹ್ಮವಾದಿನಃ .. 2.51..  
 ನಾಹಂ ಪ್ರಶಾಸ್ತಾ ಸರ್ವಸ್ಯ ಮಾಯಾತೀತಃ ಸ್ವಭಾವತಃ .  
 ಪ್ರೇರಯಾಮಿ ತಥಾಪೀದಂ ಕಾರಣಂ ಸೂರಯೋ ವಿದುಃ .. 2.52..  
 ಯನ್ಮೇ ಗುಹ್ಯತಮಂ ದೇಹಂ ಸರ್ವಗಂ ತತ್ತ್ವ ದರ್ಶಿನಃ .  
 ಪ್ರವಿಷ್ಟಾ ಮಮ ಸಾಯುಜ್ಯಂ ಲಭಂತೇ ಯೋಗಿನೋಽವ್ಯಯಂ .. 2.53..  
 ತೇಷಾಂ ಹಿ ವಶಮಾಪನ್ನಾ ಮಾಯಾ ಮೇ ವಿಶ್ವರೂಪಿಣೀ .  
 ಲಭಂತೇ ಪರಮಂ ಶುದ್ಧಂ ನಿರ್ವಾಣಂ ತೇ ಮಯಾ ಸಹ .. 2.54..  
 ನ ತೇಷಾಂ ಪುನರಾವೃತ್ತಿಃ ಕಲ್ಪಕೋಟಿಶತೈರಪಿ .  
 ಪ್ರಸಾದಾನ್ಮಮ ಯೋಗೀಂದ್ರಾ ಏತದ್ವೇದಾನುಶಾಸನಂ .. 2.55..  
 ತತ್ಪುತ್ರಶಿಷ್ಯಯೋಗಿಭ್ಯೋ ದಾತವ್ಯಂ ಬ್ರಹ್ಮವಾದಿಭಿಃ .  
 ಮದುಕ್ತಮೇತದ್ವಿಜ್ಞಾನಂ ಸಾಂಖ್ಯಂ ಯೋಗಸಮಾಶ್ರಯಂ .. 2.56..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ದ್ವಿತೀಯೋಽಧ್ಯಾಯಃ .. 2..

### ತೃತೀಯೋಽಧ್ಯಾಯಃ

ಈಶ್ವರ ಉವಾಚ .  
 ಅವ್ಯಕ್ತಾದಭವತ್ ಕಾಲಃ ಪ್ರಧಾನಂ ಪುರುಷಃ ಪರಃ .  
 ತೇಭ್ಯಃ ಸರ್ವಮಿದಂ ಜಾತಂ ತಸ್ಮಾದ್ಬ್ರಹ್ಮಮಯಂ ಜಗತ್ .. 3.1..  
 ಸರ್ವತಃ ಪಾಣಿಪಾದಾಂತಂ ಸರ್ವತೋಽಕ್ಷಿಶಿರೋಮುಖಂ .  
 ಸರ್ವತಃ ಶ್ರುತಿಮಲ್ಲೋಕೇ ಸರ್ವಮಾವೃತ್ಯ ತಿಷ್ಠತಿ .. 3.2..  
 ಸರ್ವೇಂದ್ರಿಯಗುಣಾಭಾಸಂ ಸರ್ವೇಂದ್ರಿಯವಿವರ್ಜಿತಂ .  
 ಸರ್ವಾಧಾರಂ ಸದಾನಂದಮವ್ಯಕ್ತಂ ದ್ವೈತವರ್ಜಿತಂ .. 3.3..  
 ಸರ್ವೋಪಮಾನರಹಿತಂ ಪ್ರಮಾಣಾತೀತಗೋಚರಂ .  
 ನಿರ್ವಿಕಲ್ಪಂ ನಿರಾಭಾಸಂ ಸರ್ವಾವಾಸಂ ಪರಾಮೃತಂ .. 3.4..  
 ಅಭಿನ್ನಂ ಭಿನ್ನಸಂಸ್ಥಾನಂ ಶಾಶ್ವತಂ ಧ್ರುವಮವ್ಯಯಂ .  
 ನಿರ್ಗುಣಂ ಪರಮಂ ವ್ಯೋಮ ತಜ್ಞಾನಂ ಸೂರಯೋ ವಿದುಃ .. 3.5..  
 ಸ ಆತ್ಮಾ ಸರ್ವಭೂತಾನಾಂ ಸ ಬಾಹ್ಯಾಭ್ಯಂತರಃ ಪರಃ .  
 ಸೋಹಂ ಸರ್ವತ್ರಗಃ ಶಾಂತೋ ಜ್ಞಾನಾತ್ಮಾ ಪರಮೇಶ್ವರಃ .. 3.6..  
 ಮಯಾ ತತಮಿದಂ ವಿಶ್ವಂ ಜಗದವ್ಯಕ್ತಮೂರ್ತಿನಾ .  
 ಮತ್ಸ್ಥಾನಿ ಸರ್ವಭೂತಾನಿ ಯಸ್ತಂ ವೇದ ಸ ವೇದವಿತ್ .. 3.7..  
 ಪ್ರಧಾನಂ ಪುರುಷಂ ಚೈವ ತದ್ವಸ್ತು ಸಮುದಾಹೃತಂ .

ತಯೋರನಾದಿರುದ್ಧಿಷ್ಟಃ ಕಾಲಃ ಸಂಯೋಗಜಃ ಪರಃ .. 3.8..  
 ತ್ರಯಮೇತದನಾದ್ಯಂತಮವ್ಯಕ್ತೇ ಸಮವಸ್ಥಿತಂ .  
 ತದಾತ್ಮಕಂ ತದನ್ಯತ್ ಸ್ಯಾತ್ ತದ್ರೂಪಂ ಮಾಮಕಂ ವಿದುಃ .. 3.9..  
 ಮಹದಾದ್ಯಂ ವಿಶೇಷಾಂತಂ ಸಂಪ್ರಸೂತೇಽಖಿಲಂ ಜಗತ್ .  
 ಯಾ ಸಾ ಪ್ರಕೃತಿರುದ್ಧಿಷ್ಟಾ ಮೋಹಿನೀ ಸರ್ವದೇಹಿನಾಂ .. 3.10..  
 ಪುರುಷಃ ಪ್ರಕೃತಿಸ್ಥೋ ಹಿ ಭುಂಕ್ತೇ ಯಃ ಪ್ರಾಕೃತಾನ್ ಗುಣಾನ್ .  
 ಅಹಂಕಾರವಿಮುಕ್ತತ್ವಾತ್ ಪ್ರೋಚ್ಯತೇ ಪಂಚವಿಂಶಕಃ .. 3.11..  
 ಆದ್ಯೋ ವಿಕಾರಃ ಪ್ರಕೃತೇರ್ಮಹಾನಿತಿ ಚ ಕಥ್ಯತೇ .  
 ವಿಜ್ಞಾತೃಶಕ್ತಿರ್ವಿಜ್ಞಾನಾತ್ ಹ್ಯಹಂಕಾರಸ್ತದುತ್ಥಿತಃ .. 3.12..  
 ಏಕ ಏವ ಮಹಾನಾತ್ಮಾ ಸೋಽಹಂಕಾರೋಽಭಿಧೀಯತೇ .  
 ಸ ಜೀವಃ ಸೋಽನ್ತರಾತ್ಮೇತಿ ಗೀಯತೇ ತತ್ತ ಚಿಂತಕೈಃ .. 3.13..  
 ತೇನ ವೇದಯತೇ ಸರ್ವಂ ಸುಖಂ ದುಃಖಂ ಚ ಜನ್ಮಸು .  
 ಸ ವಿಜ್ಞಾನಾತ್ಮಕಸ್ತಸ್ಯ ಮನಃ ಸ್ಯಾದುಪಕಾರಕಂ .. 3.14..  
 ತೇನಾಪಿ ತನ್ಮಯಸ್ತಸ್ಮಾತ್ ಸಂಸಾರಃ ಪುರುಷಸ್ಯ ತು .  
 ಸ ಚಾವಿವೇಕಃ ಪ್ರಕೃತೌ ಸಂಗಾತ್ ಕಾಲೇನ ಸೋಽಭವತ್ .. 3.15..  
 ಕಾಲಃ ಸೃಜತಿ ಭೂತಾನಿ ಕಾಲಃ ಸಂಹರತಿ ಪ್ರಜಾಃ .  
 ಸರ್ವೇ ಕಾಲಸ್ಯ ವಶಗಾ ನ ಕಾಲಃ ಕಸ್ಯಚಿದ್ವಶೇ .. 3.16..  
 ಸೋಽನ್ತರಾ ಸರ್ವಮೇವೇದಂ ನಿಯಚ್ಛತಿ ಸನಾತನಃ .  
 ಪ್ರೋಚ್ಯತೇ ಭಗವಾನ್ ಪ್ರಾಣಃ ಸರ್ವಜ್ಞಃ ಪುರುಷೋತ್ತಮಃ .. 3.17..  
 ಸರ್ವೇಂದ್ರಿಯೇಭ್ಯಃ ಪರಮಂ ಮನ ಆಹುರ್ಮನೀಷಿಣಃ .  
 ಮನಸಶ್ಚಾಪ್ಯಹಂಕಾರಮಹಂಕಾರಾನ್ಮಹಾನ್ ಪರಃ .. 3.18..  
 ಮಹತಃ ಪರಮವ್ಯಕ್ತಮವ್ಯಕ್ತಾತ್ ಪುರುಷಃ ಪರಃ .  
 ಪುರುಷಾಧ್ಯಗವಾನ್ ಪ್ರಾಣಸ್ತಸ್ಯ ಸರ್ವಮಿದಂ ಜಗತ್ .. 3.19..  
 ಪ್ರಾಣಾತ್ ಪರತರಂ ವ್ಯೋಮ ವ್ಯೋಮಾತೀತೋಽಗ್ನಿರೀಶ್ವರಃ .  
 ಸೋಽಹಂ ಬ್ರಹ್ಮಾವ್ಯಯಃ ಶಾಂತೋ ಜ್ಞಾನಾತ್ಮಾ ಪರಮೇಶ್ವರಃ .  
 ನಾಸ್ತಿ ಮತ್ತಃ ಪರಂ ಭೂತಂ ಮಾಂ ಚ ವಿಜ್ಞಾಯ ಮುಚ್ಯತೇ .. 3.20..  
 ನಿತ್ಯಂ ಹಿ ನಾಸ್ತಿ ಜಗತಿ ಭೂತಂ ಸ್ಥಾವರಜಂಗಮಂ .  
 ಋತೇ ಮಾಮೇಕಮವ್ಯಕ್ತಂ ವ್ಯೋಮರೂಪಂ ಮಹೇಶ್ವರಂ .. 3.21..  
 ಸೋಽಹಂ ಸೃಜಾಮಿ ಸಕಲಂ ಸಂಹರಾಮಿ ಸದಾ ಜಗತ್ .  
 ಮಾಯೀ ಮಾಯಾಮಯೋ ದೇವಃ ಕಾಲೇನ ಸಹ ಸಂಗತಃ .. 3.22..  
 ಮತ್ಸನ್ನಿಧಾವೇಷ ಕಾಲಃ ಕರೋತಿ ಸಕಲಂ ಜಗತ್ .  
 ನಿಯೋಜಯತ್ಯನಂತಾತ್ಮಾ ಹ್ಯೇತದ್ವೇದಾನುಶಾಸನಂ .. 3.23..

ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರಾಂ ಸಂಹಿತಾಯಾಮುಪರಿವಿಭಾಗೇ  
(ಈಶ್ವರಗೀತಾಸು) ತೃತೀಯೋಽಧ್ಯಾಯಃ .. 3..

### ಚತುರ್ಥೋಽಧ್ಯಾಯಃ

ಈಶ್ವರ ಉವಾಚ .

ವಕ್ಷ್ಯೇ ಸಮಾಹಿತಾ ಯೂಯಂ ಶೃಣುದ್ಧಂ ಬ್ರಹ್ಮವಾದಿನಃ .  
ಮಾಹಾತ್ಮ್ಯಂ ದೇವದೇವಸ್ಯ ಯೇನೇ ಸರ್ವಂ ಪ್ರವರ್ತತೇ .. 4.1..  
ನಾಹಂ ತಪೋಭಿರ್ವಿವಿದ್ಯೈರ್ನ ದಾನೇನ ನ ಚೇಜ್ಯಯಾ .  
ಶಕ್ಯೋ ಹಿ ಪುರುಷೈರ್ಜ್ಞಾತುಮೃತೇ ಭಕ್ತಿಮನುತ್ತಮಾಂ .. 4.2..  
ಅಹಂ ಹಿ ಸರ್ವಭಾವಾನಾಮಂತಸ್ತಿಷ್ಠಾಮಿ ಸರ್ವಗಃ .  
ಮಾಂ ಸರ್ವಸಾಕ್ಷಿಣಂ ಲೋಕೋ ನ ಜಾನಾತಿ ಮುನೀಶ್ವರಾಃ .. 4.3..  
ಯಸ್ಯಾಂತರಾ ಸರ್ವಮಿದಂ ಯೋ ಹಿ ಸರ್ವಾಂತಕಃ ಪರಃ .  
ಸೋಽಹಂ ಧಾತಾ ವಿಧಾತಾ ಚ ಕಾಲೋಽಗ್ನಿರ್ವಿಶ್ವತೋಮುಖಃ .. 4.4..  
ನ ಮಾಂ ಪಶ್ಯಂತಿ ಮುನಯಃ ಸರ್ವೇ ಪಿತೃದಿವೌಕಸಃ .  
ಬ್ರಹ್ಮಾ ಚ ಮನವಃ ಶಕ್ಯೋ ಯೇ ಚಾನ್ಯೇ ಪ್ರಥಿತೌಜಸಃ .. 4.5..  
ಗೃಣಂತಿ ಸತತಂ ವೇದಾ ಮಾಮೇಕಂ ಪರಮೇಶ್ವರಂ .  
ಯಜಂತಿ ವಿವಿದ್ಯೈರಗ್ನಿಂ ಬ್ರಾಹ್ಮಣಾ ವೈದಿಕೈರ್ಮಖೈಃ .. 4.6..  
ಸರ್ವೇ ಲೋಕಾ ನಮಸ್ಯಂತಿ ಬ್ರಹ್ಮಾ ಲೋಕಪಿತಾಮಹಃ .  
ಧ್ಯಾಯಂತಿ ಯೋಗಿನೋ ದೇವಂ ಭೂತಾಧಿಪತಿಮೀಶ್ವರಂ .. 4.7..  
ಅಹಂ ಹಿ ಸರ್ವಹವಿಷಾಂ ಭೋಕ್ತಾ ಚೈವ ಫಲಪ್ರದಃ .  
ಸರ್ವದೇವತನುಭೂರ್ತ್ವಾ ಸರ್ವಾತ್ಮಾ ಸರ್ವಸಂಪ್ಲುತಃ .. 4.8..  
ಮಾಂ ಪಶ್ಯಂತೀಹ ವಿದ್ವಾಂಸೋ ಧಾರ್ಮಿಕಾ ವೇದವಾದಿನಃ .  
ತೇಷಾಂ ಸನ್ನಿಹಿತೋ ನಿತ್ಯಂ ಯೇ ಭಕ್ತ್ಯಾ ಮಾಮುಪಾಸತೇ .. 4.9..  
ಬ್ರಾಹ್ಮಣಾಃ ಕ್ಷತ್ರಿಯಾ ವೈಶ್ಯಾ ಧಾರ್ಮಿಕಾ ಮಾಮುಪಾಸತೇ .  
ತೇಷಾಂ ದದಾಮಿ ತತ್ ಸ್ಥಾನಮಾನಂದಂ ಪರಮಂ ಪದಂ .. 4.10..  
ಅನ್ಯೇಽಪಿ ಯೇ ಸ್ವಧರ್ಮಸ್ಥಾಃ ಶೂದ್ರಾದ್ಯಾ ನೀಚಜಾತಯಃ .  
ಭಕ್ತಿಮಂತಃ ಪ್ರಮುಚ್ಯಂತೇ ಕಾಲೇನ ಮಯಿ ಸಂಗತಾಃ .. 4.11..  
ನ ಮದ್ಭಕ್ತಾ ವಿನಶ್ಯಂತಿ ಮದ್ಭಕ್ತಾ ವೀತಕಲ್ಮಷಾಃ .  
ಆದಾವೇವ ಪ್ರತಿಜ್ಞಾತಂ ನ ಮೇ ಭಕ್ತಃ ಪ್ರಣಶ್ಯತಿ .. 4.12..  
ಯೋ ವೈ ನಿಂದತಿ ತಂ ಮೂಢೋ ದೇವದೇವಂ ಸ ನಿಂದತಿ .  
ಯೋ ಹಿ ಪೂಜಯತೇ ಭಕ್ತ್ಯಾ ಸ ಪೂಜಯತಿ ಮಾಂ ಸದಾ .. 4.13..

ಪತ್ರಂ ಪುಷ್ಪಂ ಫಲಂ ತೋಯಂ ಮದಾರಾಧನಕಾರಣಾತ್ .  
 ಯೋ ಮೇ ದದಾತಿ ನಿಯತಂ ಸ ಮೇ ಭಕ್ತಃ ಪ್ರಿಯೋ ಮತಃ .. 4.14..  
 ಅಹಂ ಹಿ ಜಗತಾಮಾದೌ ಬ್ರಹ್ಮಾಣಂ ಪರಮೇಷ್ಠಿನಂ .  
 ವಿದಧೌ ದತ್ತವಾನ್ ವೇದಾನಶೇಷಾನಾತ್ಮನಿಃ ಸೃತಾನ್ .. 4.15..  
 ಅಹಮೇವ ಹಿ ಸರ್ವೇಷಾಂ ಯೋಗಿನಾಂ ಗುರುರವ್ಯಯಃ .  
 ಧಾರ್ಮಿಕಾಣಾಂ ಚ ಗೋಪ್ತಾಹಂ ನಿಹಂತಾ ವೇದವಿದ್ವಿಷಾಂ .. 4.16..  
 ಅಹಂ ವೈ ಸರ್ವಸಂಸಾರಾನೋಚಕೋ ಯೋಗಿನಾಮಿಹ .  
 ಸಂಸಾರಹೇತುರೇವಾಹಂ ಸರ್ವಸಂಸಾರವರ್ಜಿತಃ .. 4.17..  
 ಅಹಮೇವ ಹಿ ಸಂಹರ್ತಾ ಸಂಸ್ರಷ್ಟಾ ಪರಿಪಾಲಕಃ .  
 ಮಾಯಾವೀ ಮಾಮೀಕಾ ಶಕ್ತಿರ್ಮಾಯಾ ಲೋಕವಿಮೋಹಿನೀ .. 4.18..  
 ಮಮೈವ ಚ ಪರಾ ಶಕ್ತಿಯಾ ಸಾ ವಿದ್ಯೇತಿ ಗೀಯತೇ .  
 ನಾಶಯಾಮಿ ಚ ತಾಂ ಮಾಯಾಂ ಯೋಗಿನಾಂ ಹೃದಿ ಸಂಸ್ಥಿತಃ .. 4.19..  
 ಅಹಂ ಹಿ ಸರ್ವಶಕ್ತೀನಾಂ ಪ್ರವರ್ತಕನಿವರ್ತಕಃ .  
 ಆಧಾರಭೂತಃ ಸರ್ವಾಸಾಂ ನಿಧಾನಮಮೃತಸ್ಯ ಚ .. 4.20..  
 ಏಕಾ ಸರ್ವಾಂತರಾ ಶಕ್ತಿಃ ಕರೋತಿ ವಿವಿಧಂ ಜಗತ್ .  
 ಆಸ್ಥಾಯ ಬ್ರಹ್ಮಣೋ ರೂಪಂ ಮನ್ಮಯೇ ಮದಧಿಷ್ಠಿತಾ .. 4.21..  
 ಅನ್ಯಾ ಚ ಶಕ್ತಿರ್ವಿಪುಲಾ ಸಂಸ್ಥಾಪಯತಿ ಮೇ ಜಗತ್ .  
 ಭೂತ್ವಾ ನಾರಾಯಣೋಽನಂತೋ ಜಗನ್ನಾಥೋ ಜಗನ್ಮಯಃ .. 4.22..  
 ತೃತೀಯಾ ಮಹತೀ ಶಕ್ತಿರ್ನಿಹಂತಿ ಸಕಲಂ ಜಗತ್ .  
 ತಾಮಸೀ ಮೇ ಸಮಾಖ್ಯಾತಾ ಕಾಲಾಖ್ಯಾ ರುದ್ರರೂಪಿಣೀ .. 4.23..  
 ಧ್ಯಾನೇನ ಮಾಂ ಪ್ರಪಶ್ಯಂತಿ ಕೇಚಿಜ್ಞಾನೇನ ಚಾಪರೇ .  
 ಅಪರೇ ಭಕ್ತಿಯೋಗೇನ ಕರ್ಮಯೋಗೇನ ಚಾಪರೇ .. 4.24..  
 ಸರ್ವೇಷಾಮೇವ ಭಕ್ತಾನಾಮಿಷ್ಟಃ ಪ್ರಿಯತಮೋ ಮಮ .  
 ಯೋ ಹಿ ಜ್ಞಾನೇನ ಮಾಂ ನಿತ್ಯಮಾರಾಧಯತಿ ನಾನ್ಯಥಾ .. 4.25..  
 ಅನ್ಯೇ ಚ ಹರಯೇ ಭಕ್ತಾ ಮದಾರಾಧನಕಾಂಕ್ಷಿಣಃ .  
 ತೇಽಪಿ ಮಾಂ ಪ್ರಾಪ್ನುವಂತ್ಯೇವ ನಾವರ್ತಂತೇ ಚ ವೈ ಪುನಃ .. 4.26..  
 ಮಯಾ ತತಮಿದಂ ಕೃತ್ಸನಂ ಪ್ರಧಾನಪುರುಷಾತ್ಮಕಂ .  
 ಮಯ್ಯೇವ ಸಂಸ್ಥಿತಂ ಚಿತ್ತಂ ಮಯಾ ಸಂಪ್ರೇರ್ಯತೇ ಜಗತ್ .. 4.27..  
 ನಾಹಂ ಪ್ರೇರಯಿತಾ ವಿಪ್ರಾಃ ಪರಮಂ ಯೋಗಮಾಶ್ರಿತಃ .  
 ಪ್ರೇರಯಾಮಿ ಜಗತ್ಕೃತ್ಸನ್ನಮೇತದ್ಯೋ ವೇದ ಸೋಽಮೃತಃ .. 4.28..  
 ಪಶ್ಯಾಮ್ಯಶೇಷಮೇವೇದಂ ವರ್ತಮಾನಂ ಸ್ವಭಾವತಃ .  
 ಕರೋತಿ ಕಾಲೋ ಭಗವಾನ್ ಮಹಾಯೋಗೇಶ್ವರಃ ಸ್ವಯಂ .. 4.29..

ಯೋಗಃ ಸಂಪ್ರೋಚ್ಯತೇ ಯೋಗೀ ಮಾಯೀ ಶಾಸ್ತ್ರೇಷು ಸೂರಿಭಿಃ .  
ಯೋಗೇಶ್ವರೋಽಸೌ ಭಗವಾನ್ ಮಹಾದೇವೋ ಮಹಾನ್ ಪ್ರಭುಃ .. 4.30..  
ಮಹತ್ತ್ವಂ ಸರ್ವತತ್ತ್ವಾನಾಂ ವರತ್ವಾತ್ ಪರಮೇಷ್ಠಿನಃ .  
ಪ್ರೋಚ್ಯತೇ ಭಗವಾನ್ ಬ್ರಹ್ಮಾ ಮಹಾನ್ ಬ್ರಹ್ಮಮಯೋಽಮಲಃ .. 4.31..  
ಯೋ ಮಾಮೇವಂ ವಿಜಾನಾತಿ ಮಹಾಯೋಗೇಶ್ವರೇಶ್ವರಂ .  
ಸೋಽವಿಕಲ್ಪೇನ ಯೋಗೇನ ಯುಜ್ಯತೇ ನಾತ್ರ ಸಂಶಯಃ .. 4.32..  
ಸೋಽಹಂ ಪ್ರೇರಯಿತಾ ದೇವಃ ಪರಮಾನಂದಮಾಶ್ರಿತಃ .  
ನೃತ್ಯಾಮಿ ಯೋಗೀ ಸತತಂ ಯಸ್ತದ್ವೇದ ಸ ವೇದವಿತ್ .. 4.33..  
ಇತಿ ಗುಹ್ಯತಮಂ ಜ್ಞಾನಂ ಸರ್ವವೇದೇಷು ನಿಷ್ಠಿತಂ .  
ಪ್ರಸನ್ನಚೇತಸೇ ದೇಯಂ ಧಾರ್ಮಿಕಾಯಾಹಿತಾಗ್ನಯೇ .. 4.34..  
ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
(ಈಶ್ವರಗೀತಾಸು) ಚತುರ್ಥೋಽಧ್ಯಾಯಃ .. 4..

### ಪಂಚಮೋಽಧ್ಯಾಯಃ

ವ್ಯಾಸ ಉವಾಚ .  
ಏತಾವದುಕ್ತ್ವಾ ಭಗವಾನ್ ಯೋಗಿನಾಂ ಪರಮೇಶ್ವರಃ .  
ನನರ್ತ್ವ ಪರಮಂ ಭಾವಮೈಶ್ವರಂ ಸಂಪ್ರದರ್ಶಯನ್ .. 5.1..  
ತಂ ತೇ ದದೃಶುರೀಶಾನಂ ತೇಜಸಾಂ ಪರಮಂ ನಿಧಿಂ .  
ನೃತ್ಯಮಾನಂ ಮಹಾದೇವಂ ವಿಷ್ಣುನಾ ಗಗನೇಽಮಲೇ .. 5.2..  
ಯಂ ವಿದುರ್ಯೋಗತತ್ತ್ವಜ್ಞಾ ಯೋಗಿನೋ ಯತಮಾನಸಾಃ .  
ತಮೀಶಂ ಸರ್ವಭೂತಾನಾಮಾಕಾಶೇ ದದೃಶುಃ ಕಿಲ .. 5.3..  
ಯಸ್ಯ ಮಾಯಾಮಯಂ ಸರ್ವಂ ಯೇನೇದಂ ಪ್ರೇರ್ಯತೇ ಜಗತ್ .  
ನೃತ್ಯಮಾನಃ ಸ್ವಯಂ ವಿಪ್ರೈರ್ವಿಶ್ವೇಶಃ ಖಲು ದೃಶ್ಯತೇ .. 5.4..  
ಯತ್ ಪಾದಪಂಕಜಂ ಸ್ಮೃತ್ವಾ ಪುರುಷೋಽಜ್ಞಾನಜಂ ಭಯಂ .  
ಜಹಾತಿ ನೃತ್ಯಮಾನಂ ತಂ ಭೂತೇಶಂ ದದೃಶುಃ ಕಿಲ .. 5.5..  
ಯಂ ವಿನಿದ್ರಾ ಚಿತಶ್ಚಾಸಾಃ ಶಾಂತಾ ಭಕ್ತಿಸಮನ್ವಿತಾಃ .  
ಜ್ಯೋತಿರ್ಮಯಂ ಪ್ರಪಶ್ಯಂತಿ ಸ ಯೋಗೀ ದೃಶ್ಯತೇ ಕಿಲ .. 5.6..  
ಯೋಽಜ್ಞಾನಾನೋಚಯೇತ್ ಕ್ಷಿಪ್ರಂ ಪ್ರಸನ್ನೋ ಭಕ್ತವತ್ಸಲಃ .  
ತಮೇವ ಮೋಚನಂ ರುದ್ರಮಾಕಾಶೇ ದದೃಶುಃ ಪರಂ .. 5.8..  
ಸಹಸ್ರಶಿರಸಂ ದೇವಂ ಸಹಸ್ರಚರಣಾಕೃತಿಂ .  
ಸಹಸ್ರಬಾಹುಂ ಜಟಿಲಂ ಚಂದ್ರಾರ್ಧಕೃತಶೇಖರಂ .. 5.8..

ವಸಾನಂ ಚರ್ಮ ವೈಯಾಘ್ರಂ ಶೂಲಾಸಕ್ತಮಹಾಕರಂ .  
 ದಂಡಪಾಣಿಂ ತ್ರಯೀನೇತ್ರಂ ಸೂರ್ಯಸೋಮಾಗ್ನಿಲೋಚನಂ .. 5.9..  
 ಬ್ರಹ್ಮಾಂಡಂ ತೇಜಸಾ ಸ್ವೇನ ಸರ್ವಮಾವೃತ್ಯ ಚ ಸ್ಥಿತಂ .  
 ದಂಷ್ಟ್ರಾಕರಾಲಂ ದುದ್ಧರ್ಷಣಂ ಸೂರ್ಯಕೋಟಿಸಮಪ್ರಭಂ .. 5.10..  
 ಅಂಡಸ್ಥಂ ಚಾಂಡಬಾಹ್ಯಸ್ಥಂ ಬಾಹ್ಯಮಭ್ಯಂತರಂ ಪರಂ .  
 ಸೃಜಂತಮನಲಜ್ವಾಲಂ ದಹಂತಮಖಿಲಂ ಜಗತ್ .  
 ನೃತ್ಯಂತಂ ದದೃಶುದೇವಂ ವಿಶ್ವಕರ್ಮಾಣಮೀಶ್ವರಂ .. 5.11..  
 ಮಹಾದೇವಂ ಮಹಾಯೋಗಂ ದೇವಾನಾಮಪಿ ದೈವತಂ .  
 ಪಶೂನಾಂ ಪತಿಮೀಶಾನಂ ಜ್ಯೋತಿಷಾಂ ಜ್ಯೋತಿರವ್ಯಯಂ .. 5.12..  
 ಪಿನಾಕಿನಂ ವಿಶಾಲಾಕ್ಷಂ ಭೇಷಜಂ ಭವರೋಗಿಣಾಂ .  
 ಕಾಲಾತ್ಮಾನಂ ಕಾಲಕಾಲಂ ದೇವದೇವಂ ಮಹೇಶ್ವರಂ .. 5.13..  
 ಉಮಾಪತಿಂ ವಿರೂಪಾಕ್ಷಂ ಯೋಗಾನಂದಮಯಂ ಪರಂ .  
 ಜ್ಞಾನವೈರಾಗ್ಯನಿಲಯಂ ಜ್ಞಾನಯೋಗಂ ಸನಾತನಂ .. 5.14..  
 ಶಾಶ್ವತೈಶ್ವರ್ಯವಿಭವಂ ಧರ್ಮಾಧಾರಂ ದುರಾಸದಂ .  
 ಮಹೇಂದ್ರೋಪೇಂದ್ರನಮಿತಂ ಮಹರ್ಷಿಗಣವಂದಿತಂ .. 5.15..  
 ಆಧಾರಂ ಸರ್ವಶಕ್ತೀನಾಂ ಮಹಾಯೋಗೇಶ್ವರೇಶ್ವರಂ .  
 ಯೋಗಿನಾಂ ಪರಮಂ ಬ್ರಹ್ಮ ಯೋಗಿನಾಂ ಯೋಗವಂದಿತಂ .  
 ಯೋಗಿನಾಂ ಹೃದಿ ತಿಷ್ಠಂತಂ ಯೋಗಮಾಯಾಸಮಾವೃತಂ ...  
 ಕ್ಷಣೇನ ಜಗತೋ ಯೋನಿಂ ನಾರಾಯಣಮನಾಮಯಂ .. 5.16..  
 ಈಶ್ವರೇಣೈಕೈಕಮಾಪನ್ನಮಪಶ್ಯನ್ ಬ್ರಹ್ಮವಾದಿನಃ .  
 ದೃಷ್ಟ್ವಾ ತದೈಶ್ವರಂ ರೂಪಂ ರುದ್ರನಾರಾಯಣಾತ್ಮಕಂ .  
 ಕೃತಾರ್ಥಂ ಮೇನಿರೇ ಸಂತಃ ಸ್ವಾತ್ಮಾನಂ ಬ್ರಹ್ಮವಾದಿನಃ .. 5.18..  
 ಸನತ್ಕುಮಾರಃ ಸನಕೋ ಭೃಗುಶ್ಚ ಸನಾತನಶ್ಚೈವ ಸನಂದನಶ್ಚ .  
 ರೈಭ್ಯೋಽಙ್ಗಿರಾ ವಾಮದೇವೋಽಥ ಶುಕ್ರೋ ಮಹರ್ಷಿರತ್ರಿಃ ಕಪಿಲೋ ಮರೀಚಿಃ ..  
 5.18..  
 ದೃಷ್ಟ್ವಾಽಥ ರುದ್ರಂ ಜಗದೀಶಿತಾರಂ ತಂ ಪದ್ಮನಾಭಾಶ್ರಿತವಾಮಭಾಗಂ .  
 ಧ್ಯಾತ್ವಾ ಹೃದಿಸ್ಥಂ ಪ್ರಣಿಪತ್ಯ ಮೂರ್ಧ್ನಾ ಬದ್ಧಾಂಜಲಿಂ ಸ್ವೇಷು ಶಿರಃ ಸು ಭೂಯಃ  
 .. 5.19..  
 ಓಂಕಾರಮುಚ್ಚಾರ್ಯ ವಿಲೋಕ್ಯ ದೇವಮಂತಃಶರೀರೇ ನಿಹಿತಂ ಗುಹಾಯಾಂ .  
 ಸಮಸ್ತುವನ್ ಬ್ರಹ್ಮಮಯೈರ್ವಚೋಭಿರಾನಂದಪೂರ್ಣಾಯತಮಾನಸಾಸ್ತೇ ..  
 5.20..  
 ಮುನಯ ಊಚುಃ .

ತ್ವಾಮೇಕಮೀಶಂ ಪುರುಷಂ ಪುರಾಣಂ ಪ್ರಾಣೇಶ್ವರಂ ರುದ್ರಮನಂತಯೋಗಂ .  
ನಮಾಮ ಸರ್ವೇ ಹೃದಿ ಸನ್ನಿವಿಷ್ಟಂ ಪ್ರಚೇತಸಂ ಬ್ರಹ್ಮಮಯಂ ಪವಿತ್ರಂ .. 5.21..  
ತ್ವಾಂ ಪಶ್ಯಂತಿ ಮುನಯೋ ಬ್ರಹ್ಮಯೋನಿಂ ದಾಂತಾಃ ಶಾಂತಾ ವಿಮಲಂ  
ರುಕ್ಮವರ್ಣಂ .

ಧ್ಯಾತ್ವಾಽಽತ್ಯಸ್ಥಮಚಲಂ ಸ್ವೇ ಶರೀರೇ ಕವಿಂ ಪರೇಭ್ಯಃ ಪರಮಂ ಪರಂ ಚ .. 5.22..  
ತ್ವತ್ತಃ ಪ್ರಸೂತಾ ಜಗತಃ ಪ್ರಸೂತಿಃ ಸರ್ವಾತ್ಮಭೂಸ್ವಂ ಪರಮಾಣುಭೂತಃ .  
ಅಣೋರಣೀಯಾನ್ ಮಹತೋ ಮಹೀಯಾಂ-ಸ್ತ್ವಾಮೇವ ಸರ್ವಂ ಪ್ರವದಂತಿ  
ಸಂತಃ .. 5.23..

ಹಿರಣ್ಯಗರ್ಭೋ ಜಗದಂತರಾತ್ಮಾ ತ್ವತ್ತೋಽಧಿಜಾತಃ ಪುರುಷಃ ಪುರಾಣಃ .  
ಸಂಜಾಯಮಾನೋ ಭವತಾ ವಿಸೃಷ್ಟೋ ಯಥಾವಿಧಾನಂ ಸಕಲಂ ಸಸರ್ಜ .. 5.24..  
ತ್ವತ್ತೋ ವೇದಾಃ ಸಕಲಾಃ ಸಂಪ್ರಸೂತಾಸ್ವ ಯ್ಯೇವಾಂತೇ ಸಂಸ್ಥಿತಿಂ ತೇ ಲಭಂತೇ .  
ಪಶ್ಯಾಮಸ್ತ್ವಾಂ ಜಗತೋ ಹೇತುಭೂತಂ ನೃತ್ಯಂತಂ ಸ್ವೇ ಹೃದಯೇ ಸನ್ನಿವಿಷ್ಟಂ ..  
5.25..

ತ್ವಯೈವೇದಂ ಭ್ರಾವ್ಯತೇ ಬ್ರಹ್ಮಚಕ್ರಂ ಮಾಯಾವೀ ತ್ವಂ ಜಗತಾಮೇಕನಾಥಃ .  
ನಮಾಮಸ್ತ್ವಾಂ ಶರಣಂ ಸಂಪ್ರಪನ್ನಾ ಯೋಗಾತ್ಮಾನಂ ಚಿತ್ತತಿಂ ದಿವ್ಯನೃತ್ಯಂ .. 5.26..  
ಪಶ್ಯಾಮಸ್ತ್ವಾಂ ಪರಮಾಕಾಶಮಧ್ಯೇ ನೃತ್ಯಂತಂ ತೇ ಮಹಿಮಾನಂ ಸ್ಮರಾಮಃ .  
ಸರ್ವಾತ್ಮಾನಂ ಬಹುಧಾ ಸನ್ನಿವಿಷ್ಟಂ ಬ್ರಹ್ಮಾನಂದಮನುಭೂಯಾನುಭೂಯ ..  
5.28..

ಓಂಕಾರಸ್ತೇ ವಾಚಕೋ ಮುಕ್ತಿಬೀಜಂ ತ್ವಮಕ್ಷರಂ ಪ್ರಕೃತೌ ಗೂಢರೂಪಂ .  
ತತ್ತ್ವಾಂ ಸತ್ಯಂ ಪ್ರವದಂತೀಹ ಸಂತಃಸ್ವಯಂಪ್ರಭಂ ಭವತೋ ಯತ್ಪ್ರಭಾವಂ .. 5.28..  
ಸ್ತುವಂತಿ ತ್ವಾಂ ಸತತಂ ಸರ್ವವೇದಾ ನಮಂತಿ ತ್ವಾಮೃಷಯಃ ಕ್ಷೀಣದೋಷಾಃ .  
ಶಾಂತಾತ್ಮಾನಃ ಸತ್ಯಸಂಧಂ ವರಿಷ್ಠಂ ವಿಶಂತಿ ತ್ವಾಂ ಯತಯೋ ಬ್ರಹ್ಮನಿಷ್ಠಾಃ .. 5.29..  
ಏಕೋ ವೇದೋ ಬಹುಶಾಖೋ ಹ್ಯನಂತಸ್ತ್ವಾ ಮೇವೈಕಂ ಬೋಧಯತ್ಯೇಕರೂಪಂ  
.

ವಂದ್ಯಂ ತ್ವಾಂ ಯೇ ಶರಣಂ ಸಂಪ್ರಪನ್ನಾಸ್ತೇಷಾಂ ಶಾಂತಿಃ ಶಾಶ್ವತೀ ನೇತರೇಷಾಂ ..  
5.30..

ಭವಾನೀಶೋಽನಾದಿಮಾಂಸ್ತೇಜೋರಾಶಿರ್ಬ್ರಹ್ಮಾ ವಿಷ್ಣುಃ ಪರಮೇಷ್ಟೀ ವರಿಷ್ಠಃ .  
ಸ್ವಾತ್ಮಾನಂದಮನುಭೂಯ ವಿಶಂತೇ ಸ್ವಯಂ ಜ್ಯೋತಿರಚಲಾ ನಿತ್ಯಮುಕ್ತಾಃ .. 5.31..  
ಏಕೋ ರುದ್ರಸ್ತ್ವಂ ಕರೋಷೀಹ ವಿಶ್ವಂ ತ್ವಂ ಪಾಲಯಸ್ಯಖಿಲಂ ವಿಶ್ವರೂಪಂ .  
ತ್ವಾಮೇವಾಂತೇ ನಿಲಯಂ ವಿಂದತೀದಂ ನಮಾಮಸ್ತ್ವಾಂ ಶರಣಂ ಸಂಪ್ರಪನ್ನಾಃ ..  
5.32..

ತ್ವಾಮೇಕಮಾಹುಃ ಕವಿಮೇಕರುದ್ರಂ ಬ್ರಹ್ಮಂ ಬೃಹಂತಂ ಹರಿಮಗ್ನಿಮೀಶಂ . (ಪ್ರಾಣಂ  
ಬೃಹಂತಂ)

ಇಂದ್ರಂ ಮೃತ್ಯುಮನಿಲಂ ಚೇಕಿತಾನಂ ಧಾತಾರಮಾದಿತ್ಯಮನೇಕರೂಪಂ .. 5.33..

ತ್ವಮಕ್ಷರಂ ಪರಮಂ ವೇದಿತವ್ಯಂ ತ್ವಮಸ್ಯ ವಿಶ್ವಸ್ಯ ಪರಂ ನಿಧಾನಂ .

ತ್ವಮವ್ಯಯಃ ಶಾಶ್ವತಧರ್ಮಗೋಪ್ತಾ ಸನಾತನಸ್ತ್ವಂ ಪುರುಷೋತ್ತಮೋಽಸಿ .. 5.34..

ತ್ವಮೇವ ವಿಷ್ಣುಶ್ಚತುರಾನನಸ್ತ್ವಂ ತ್ವಮೇವ ರುದ್ರೋ ಭಗವಾನಪೀಶಃ .

ತ್ವಂ ವಿಶ್ವನಾಥಃ ಪ್ರಕೃತಿಃ ಪ್ರತಿಷ್ಠಾ ಸರ್ವೇಶ್ವರಸ್ತ್ವಂ ಪರಮೇಶ್ವರೋಽಸಿ .. 5.35..

ತ್ವಾಮೇಕಮಾಹುಃ ಪುರುಷಂ ಪುರಾಣಮಾದಿತ್ಯವರ್ಣಂ ತಮಸಃ ಪರಸ್ತಾತ್ .

ಚಿನ್ಮಾತ್ರಮವ್ಯಕ್ತಮಚಿಂತ್ಯರೂಪಂ ಖಂ ಬ್ರಹ್ಮ ಶೂನ್ಯಂ ಪ್ರಕೃತಿಂ ನಿರ್ಗುಣಂ ಚ ..

5.36.. (ಪ್ರಕೃತಿಗುಣಾಶ್ಚ)

ಯದಂತರಾ ಸರ್ವಮಿದಂ ವಿಭಾತಿ ಯದವ್ಯಯಂ ನಿರ್ಮಲಮೇಕರೂಪಂ .

ಕಿಮಪ್ಯಚಿಂತ್ಯಂ ತವ ರೂಪಮೇತತ್ ತದಂತರಾ ಯತ್ಪ್ರತಿಭಾತಿ ತತ್ತ್ವಂ .. 5.38..

ಯೋಗೇಶ್ವರಂ ಭದ್ರಮನಂತಶಕ್ತಿಂ ಪರಾಯಣಂ ಬ್ರಹ್ಮತನುಂ ಪುರಾಣಂ .

ನಮಾಮ ಸರ್ವೇ ಶರಣಾರ್ಥಿನಸ್ತ್ವಾಂ ಪ್ರಸೀದ ಭೂತಾಧಿಪತೇ ಮಹೇಶ .. 5.38..

ತ್ವತ್ಪಾದಪದ್ಮಸ್ಮರಣಾದಶೇಷಸಂಸಾರಬೀಜಂ ನಿಲಯಂ ಪ್ರಯಾತಿ .

ಮನೋ ನಿಯಮ್ಯ ಪ್ರಣಿಧಾಯ ಕಾಯಂ ಪ್ರಸಾದಯಾಮೋ ವಯಮೇಕಮೀಶಂ

.. 5.39..

ನಮೋ ಭವಾಯಾಸ್ತು ಭವೋದ್ಭವಾಯ ಕಾಲಾಯ ಸರ್ವಾಯ ಹರಾಯ ತುಮ್ಯಂ

.

ನಮೋಽಸ್ತು ರುದ್ರಾಯ ಕಪರ್ದಿನೇ ತೇ ನಮೋಽಗ್ನಯೇ ದೇವ ನಮಃ ಶಿವಾಯ ..

5.40..

ತತಃ ಸ ಭಗವಾನ್ ಪ್ರೀತಃ ಕಪರ್ದೀ ವೃಷವಾಹನಃ .

ಸಂಹೃತ್ಯ ಪರಮಂ ರೂಪಂ ಪ್ರಕೃತಿಸ್ಥೋಽಭವದ್ಭವಃ .. 5.41..

ತೇ ಭವಂ ಭೂತಭವ್ಯೇಶಂ ಪೂರ್ವವತ್ ಸಮವಸ್ಥಿತಂ .

ದೃಷ್ಟ್ವಾ ನಾರಾಯಣಂ ದೇವಂ ವಿಸ್ಮಿತಂ ವಾಕ್ಯಮಬ್ರುವನ್ .. 5.42..

ಭಗವನ್ ಭೂತಭವ್ಯೇಶ ಗೋವೃಷಾಂಕಿತಶಾಸನ .

ದೃಷ್ಟ್ವಾ ತೇ ಪರಮಂ ರೂಪಂ ನಿರ್ವೃತಾಃ ಸ್ಮ ಸನಾತನ .. 5.43..

ಭವತ್ಪ್ರಸಾದಾದಮಲೇ ಪರಸ್ಮಿನ್ ಪರಮೇಶ್ವರೇ .

ಅಸ್ಮಾಕಂ ಜಾಯತೇ ಭಕ್ತಿಸ್ತ್ವಯ್ಯೇವಾವ್ಯಭಿಚಾರಿಣೀ .. 5.44..

ಇದಾನೀಂ ಶ್ರೋತುಮಿಚ್ಛಾಮೋ ಮಾಹಾತ್ಮ್ಯಂ ತವ ಶಂಕರ .

ಭೂಯೋಽಪಿ ತಾರಯನ್ನಿತ್ಯಂ ಯಾಥಾತ್ಮ್ಯಂ ಪರಮೇಷ್ಟಿನಃ .. 5.45..



ಸ ತೇಷಾಂ ವಾಕ್ಯಮಾಕರ್ಣ್ಯ ಯೋಗಿನಾಂ ಯೋಗಸಿದ್ಧಿಃ .  
 ಪ್ರಾಹಃ ಗಂಭೀರಯಾ ವಾಚಾ ಸಮಾಲೋಕ್ಯ ಚ ಮಾಧವಂ .. 5.46..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ಪಂಚಮೋಽಧ್ಯಾಯಃ .. 5..

### ಷಷ್ಠೋಽಧ್ಯಾಯಃ

ಈಶ್ವರ ಉವಾಚ .  
 ಶೃಣುಧ್ವಮೃಷಯಃ ಸರ್ವೇ ಯಥಾವತ್ ಪರಮೇಷ್ಠಿನಃ .  
 ವಕ್ಷ್ಯಾಮೀಶಸ್ಯ ಮಾಹಾತ್ಮ್ಯಂ ಯತ್ತದ್ವೇದವಿದೋ ವಿದುಃ .. 6.1..  
 ಸರ್ವಲೋಕೈಕನಿರ್ಮಾತಾ ಸರ್ವಲೋಕೈಕರಕ್ಷಿತಾ .  
 ಸರ್ವಲೋಕೈಕಸಂಹರ್ತಾ ಸರ್ವಾತ್ಮಾಹಂ ಸನಾತನಃ .. 6.2..  
 ಸರ್ವೇಷಾಮೇವ ವಸ್ತುನಾಮಂತರ್ಯಾಮೀ ಮಹೇಶ್ವರಃ .  
 ಮಧ್ಯೇ ಚಾಂತಃಸ್ಥಿತಂ ಸರ್ವಂ ನಾಹಂ ಸರ್ವತ್ರ ಸಂಸ್ಥಿತಃ .. 6.3..  
 ಭವದ್ಭಿರದ್ಭುತಂ ದೃಷ್ಟಂ ಯತ್ಸ್ವರೂಪಂ ತು ಮಾಮಕಂ .  
 ಮಮೈಷಾ ಹ್ಯುಪಮಾ ವಿಪ್ರಾ ಮಾಯಯಾ ದರ್ಶಿತಾ ಮಯಾ .. 6.4..  
 ಸರ್ವೇಷಾಮೇವ ಭಾವಾನಾಮಂತರಾ ಸಮವಸ್ಥಿತಃ .  
 ಪ್ರೇರಯಾಮಿ ಜಗತ್ ಕೃತ್ಸ್ನಂ ಕ್ರಿಯಾಶಾಕ್ತಿರಿಯಂ ಮಮ .. 6.5..  
 ಯಯೇದಂ ಚೇಷ್ಟತೇ ವಿಶ್ವಂ ತತ್ಸ್ವ ಭಾವಾನುವರ್ತಿ ಚ .  
 ಸೋಽಹಂ ಕಾಲೋ ಜಗತ್ ಕೃತ್ಸ್ನಂ ಪ್ರೇರಯಾಮಿ ಕಲಾತ್ಮಕಂ .. 6.6..  
 ಏಕಾಂಶೇನ ಜಗತ್ ಕೃತ್ಸ್ನಂ ಕರೋಮಿ ಮುನಿಪುಂಗವಾಃ .  
 ಸಂಹರಾಮ್ಯೇಕರೂಪೇಣ ಸ್ಥಿತಾಽವಸ್ಥಾ ಮಮೈವ ತು .. 6.7..  
 ಆದಿಮಧ್ಯಾಂತನಿರ್ಮೂಕ್ತೋ ಮಾಯಾತತ್ತ್ವ ಪ್ರವರ್ತಕಃ .  
 ಕ್ಷೋಭಯಾಮಿ ಚ ಸರ್ಗಾದೌ ಪ್ರಧಾನಪುರುಷಾವುಭೌ .. 6.8..  
 ತಾಭ್ಯಾಂ ಸಂಜಾಯತೇ ವಿಶ್ವಂ ಸಂಯುಕ್ತಾಭ್ಯಾಂ ಪರಸ್ಪರಂ .  
 ಮಹದಾದಿಕ್ರಮೇಣೈವ ಮಮ ತೇಜೋ ವಿಜೃಂಭತೇ .. 6.9..  
 ಯೋ ಹಿ ಸರ್ವಜಗತ್ಸಾಕ್ಷೀ ಕಾಲಚಕ್ರಪ್ರವರ್ತಕಃ .  
 ಹಿರಣ್ಯಗರ್ಭೋ ಮಾರ್ತ್ವಂಡಃ ಸೋಽಪಿ ಮದ್ದೇಹಸಂಭವಃ .. 6.10..  
 ತಸ್ಮೈ ದಿವ್ಯಂ ಸ್ವಮೈಶ್ವರ್ಯಂ ಜ್ಞಾನಯೋಗಂ ಸನಾತನಂ .  
 ದತ್ತವಾನಾತ್ಮಜಾನ್ ವೇದಾನ್ ಕಲ್ಪಾದೌ ಚತುರೋ ದ್ವಿಜಾಃ .. 6.11..  
 ಸ ಮನ್ನಿಯೋಗತೋ ದೇವೋ ಬ್ರಹ್ಮಾ ಮದ್ಭಾವಭಾವಿತಃ .  
 ದಿವ್ಯಂ ತನ್ಮಾಮಕೈಶ್ವರ್ಯಂ ಸರ್ವದಾ ವಹತಿ ಸ್ವಯಂ .. 6.12..

ಸ ಸರ್ವಲೋಕನಿರ್ಮಾತಾ ಮನ್ನಿಯೋಗೇನ ಸರ್ವವಿತ್ .  
 ಭೂತ್ವಾ ಚತುರ್ಮುಖಃ ಸರ್ಗಂ ಸೃಜತ್ಯೇವಾತ್ಮಸಂಭವಃ .. 6.13..  
 ಯೋಽಪಿ ನಾರಾಯಣೋಽನಂತೋ ಲೋಕಾನಾಂ ಪ್ರಭವಾವ್ಯಯಃ .  
 ಮಮೈವ ಪರಮಾ ಮೂರ್ತಿಃ ಕರೋತಿ ಪರಿಪಾಲನಂ .. 6.14..  
 ಯೋಽನ್ತಃ ಸರ್ವಭೂತಾನಾಂ ರುದ್ರಃ ಕಾಲಾತ್ಮಕಃ ಪ್ರಭುಃ .  
 ಮದಾಜ್ಞಯಾಸೌ ಸತತಂ ಸಂಹರಿಷ್ಯತಿ ಮೇ ತನುಃ .. 6.15..  
 ಹವ್ಯಂ ವಹತಿ ದೇವಾನಾಂ ಕವ್ಯಂ ಕವ್ಯಾಶಿನಾಮಪಿ .  
 ಪಾಕಂ ಚ ಕುರುತೇ ವಹ್ನಿಃ ಸೋಽಪಿ ಮಚ್ಚಕ್ತಿನೋದಿತಃ .. 6.16..  
 ಭುಕ್ತಮಾಹಾರಜಾತಂ ಚ ಪಚತೇ ತದಹರ್ನಿಶಂ .  
 ವೈಶ್ವಾನರೋಽಗ್ನಿಭರ್ಗವಾನೀಶ್ಚರಸ್ಯ ನಿಯೋಗತಃ .. 6.17..  
 ಯೋಽಪಿ ಸರ್ವಾಂಭಸಾಂ ಯೋನಿರ್ವರುಣೋ ದೇವಪುಂಗವಃ .  
 ಸೋಽಪಿ ಸಂಜೀವಯೇತ್ ಕೃತ್ವ ಮೀಶಸ್ಯೈವ ನಿಯೋಗತಃ .. 6.18..  
 ಯೋಽನ್ತಸ್ತಿಷ್ಠತಿ ಭೂತಾನಾಂ ಬಹಿದೇವಃ ಪ್ರಭಂಜನಃ .  
 ಮದಾಜ್ಞಯಾಸೌ ಭೂತಾನಾಂ ಶರೀರಾಣಿ ಬಿಭರ್ತಿ ಹಿ .. 6.19..  
 ಯೋಽಪಿ ಸಂಜೀವನೋ ನೃಣಾಂ ದೇವಾನಾಮಮೃತಾಕರಃ .  
 ಸೋಮಃ ಸ ಮನ್ನಿಯೋಗೇನ ಚೋದಿತಃ ಕಿಲ ವರ್ತತೇ .. 6.20..  
 ಯಃ ಸ್ವಭಾಸಾ ಜಗತ್ ಕೃತ್ವಂ ಪ್ರಕಾಶಯತಿ ಸರ್ವದಾ .  
 ಸೂರ್ಯೋ ವೃಷ್ಟಿಂ ವಿತನುತೇ ಶಾಸ್ತ್ರೇಣೈವ ಸ್ವಯಂಭುವಃ .. 6.21..  
 ಯೋಽಪ್ಯಶೇಷಜಗತ್ಪ್ರಾನ್ತಾ ಶಕ್ರಃ ಸರ್ವಾಮರೇಶ್ವರಃ .  
 ಯಜ್ಞನಾಂ ಫಲದೋ ದೇವೋ ವರ್ತತೇಽಸೌ ಮದಾಜ್ಞಯಾ .. 6.22..  
 ಯಃ ಪ್ರಶಾಂತಾ ಹ್ಯಸಾಧೂನಾಂ ವರ್ತತೇ ನಿಯಮಾದಿಹ .  
 ಯಮೋ ವೈವಸ್ವತೋ ದೇವೋ ದೇವದೇವನಿಯೋಗತಃ .. 6.23..  
 ಯೋಽಪಿ ಸರ್ವಧನಾಧ್ಯಕ್ಷೋ ಧನಾನಾಂ ಸಂಪ್ರದಾಯಕಃ .  
 ಸೋಽಪೀಶ್ವರನಿಯೋಗೇನ ಕುಬೇರೋ ವರ್ತತೇ ಸದಾ .. 6.24..  
 ಯಃ ಸರ್ವರಕ್ಷಸಾಂ ನಾಥಸ್ತಾಮಸಾನಾಂ ಫಲಪ್ರದಃ .  
 ಮನ್ನಿಯೋಗಾದಸೌ ದೇವೋ ವರ್ತತೇ ನಿರ್ಋತಿಃ ಸದಾ .. 6.25..  
 ವೇತಾಲಗಣಭೂತಾನಾಂ ಸ್ವಾಮೀ ಭೋಗಫಲಪ್ರದಃ .  
 ಈಶಾನಃ ಕಿಲ ಭಕ್ತಾನಾಂ ಸೋಽಪಿ ತಿಷ್ಠೇನ್ಮಮಾಜ್ಞಯಾ .. 6.26..  
 ಯೋ ವಾಮದೇವೋಽಜ್ಞರಸಃ ಶಿಷ್ಯೋ ರುದ್ರಗಣಾಗ್ರಣೀಃ .  
 ರಕ್ಷಕೋ ಯೋಗಿನಾಂ ನಿತ್ಯಂ ವರ್ತತೇಽಸೌ ಮದಾಜ್ಞಯಾ .. 6.27..  
 ಯಶ್ಚ ಸರ್ವಜಗತ್ಪ್ರಾಜ್ಞೋ ವರ್ತತೇ ವಿಘ್ನಕಾರಕಃ .  
 ವಿನಾಯಕೋ ಧರ್ಮರತಃ ಸೋಽಪಿ ಮದ್ವಚನಾತ್ ಕಿಲ .. 6.28..

ಯೋಽಪಿ ಬ್ರಹ್ಮವಿದಾಂ ಶ್ರೇಷ್ಠೋ ದೇವಸೇನಾಪತಿಃ ಪ್ರಭುಃ .  
ಸ್ಕಂದೋಽಸೌ ವರ್ತತೇ ನಿತ್ಯಂ ಸ್ವಯಂಭೂರ್ವಿಧಿಚೋದಿತಃ .. 6.29..  
ಯೇ ಚ ಪ್ರಜಾನಾಂ ಪತಯೋ ಮರೀಚ್ಯಾದ್ಯಾ ಮಹರ್ಷಯಃ .  
ಸೃಜಂತಿ ವಿವಿಧಂ ಲೋಕಂ ಪರಸ್ಯೈವ ನಿಯೋಗತಃ .. 6.30..  
ಯಾ ಚ ಶ್ರೀಃ ಸರ್ವಭೂತಾನಾಂ ದದಾತಿ ವಿಪುಲಾಂ ಶ್ರಿಯಂ .  
ಪತ್ನೀ ನಾರಾಯಣಸ್ಯಾಸೌ ವರ್ತತೇ ಮದನುಗ್ರಹಾತ್ .. 6.31..  
ವಾಚಂ ದದಾತಿ ವಿಪುಲಾಂ ಯಾ ಚ ದೇವೀ ಸರಸ್ವತೀ .  
ಸಾಪೀಶ್ವರನಿಯೋಗೇನ ಚೋದಿತಾ ಸಂಪ್ರವರ್ತತೇ .. 6.32..  
ಯಾಸಶೇಷಪುರುಷಾನ್ ಘೋರಾನ್ನರಕಾತ್ ತಾರಯಿಷ್ಯತಿ .  
ಸಾವಿತ್ರೀ ಸಂಸ್ಮೃತಾ ದೇವೀ ದೇವಾಜ್ಞಾಸುವಿಧಾಯಿನೀ .. 6.33..  
ಪಾರ್ವತೀ ಪರಮಾ ದೇವೀ ಬ್ರಹ್ಮವಿದ್ಯಾಪ್ರದಾಯಿನೀ .  
ಯಾಪಿ ಧ್ಯಾತಾ ವಿಶೇಷೇಣ ಸಾಪಿ ಮದ್ವಚನಾನುಗಾ .. 6.34..  
ಯೋಽನಂತಮಹಿಮಾಸನಂತಃ ಶೇಷೋಽಶೇಷಾಮರಪ್ರಭುಃ .  
ದಧಾತಿ ಶಿರಸಾ ಲೋಕಂ ಸೋಽಪಿ ದೇವನಿಯೋಗತಃ .. 6.35..  
ಯೋಽಗ್ನಿಃ ಸಂವರ್ತಕೋ ನಿತ್ಯಂ ವಡವಾರೂಪಸಂಸ್ಥಿತಃ .  
ಪಿಬತ್ಯಖಿಲಮಂಭೋಧಿಮೀಶ್ವರಸ್ಯ ನಿಯೋಗತಃ .. 6.36..  
ಯೇ ಚತುರ್ದಶ ಲೋಕೇಽಸ್ಮಿನ್ ಮನವಃ ಪ್ರಥಿತೌಜಸಃ .  
ಪಾಲಯಂತಿ ಪ್ರಜಾಃ ಸರ್ವಾಸ್ತೇಽಪಿ ತಸ್ಯ ನಿಯೋಗತಃ .. 6.37..  
ಆದಿತ್ಯಾ ವಸವೋ ರುದ್ರಾ ಮರುತಶ್ಚ ತಥಾಽಶ್ವಿನೌ .  
ಅನ್ಯಾಶ್ಚ ದೇವತಾಃ ಸರ್ವಾ ಮಚ್ಛಾಸ್ತ್ರೇಣೈವ ನಿಷ್ಠಿತಾಃ .. 6.38..  
ಗಂಧರ್ವಾ ಗರುಡಾ ಋಕ್ಷಾಃ ಸಿದ್ಧಾಃ ಸಾಧ್ಯಾಶ್ಚ ಚಾರಣಾಃ .  
ಯಕ್ಷರಕ್ಷಪಿಶಾಚಾಶ್ಚ ಸ್ಥಿತಾಃ ಸೃಷ್ಟಾಃ ಸ್ವಯಂಭುವಃ .. 6.39..  
ಕಲಾಕಾಷ್ಠಾ ನಿಮೇಷಾಶ್ಚ ಮುಹೂರ್ತ್ವಾ ದಿವಸಾಃ ಕ್ಷಪಾಃ .  
ಋತವಃ ಪಕ್ಷಮಾಸಾಶ್ಚ ಸ್ಥಿತಾಃ ಶಾಸ್ತ್ರೇ ಪ್ರಜಾಪತೇಃ .. 6.40..  
ಯುಗಮನ್ವಂತರಾಣ್ಯೇವ ಮಮ ತಿಷ್ಠಂತಿ ಶಾಸನೇ .  
ಪರಾಶ್ಚೈವ ಪರಾರ್ಥಾಶ್ಚ ಕಾಲಭೇದಾಸ್ತಥಾ ಪರೇ .. 6.41..  
ಚತುರ್ವಿಧಾನಿ ಭೂತಾನಿ ಸ್ಥಾವರಾಣಿ ಚರಾಣಿ ಚ .  
ನಿಯೋಗಾದೇವ ವರ್ತಂತೇ ದೇವಸ್ಯ ಪರಮಾತ್ಮನಃ .. 6.42..  
ವಾತಾಲಾನಿ ಚ ಸರ್ವಾಣಿ ಭುವನಾನಿ ಚ ಶಾಸನಾತ್ .  
ಬ್ರಹ್ಮಾಂತಾನಿ ಚ ವರ್ತಂತೇ ಸರ್ವಾಣ್ಯೇವ ಸ್ವಯಂಭುವಃ .. 6.43..  
ಅತೀತಾನ್ಯಪ್ಯಸಂಖ್ಯಾನಿ ಬ್ರಹ್ಮಾಂತಾನಿ ಮಮಾಜ್ಞಯಾ .  
ಪ್ರವೃತ್ತಾನಿ ಪದಾರ್ಥಾಃ ಸಹಿತಾನಿ ಸಮಂತತಃ .. 6.44..

ಬ್ರಹ್ಮಾಂತಾನಿ ಭವಿಷ್ಯಂತಿ ಸಹ ವಸ್ತುಭಿರಾತ್ಮಗೈಃ .  
 ವಹಿಷ್ಯಂತಿ ಸದೈವಾಜ್ಞಾಂ ಪರಸ್ಯ ಪರಮಾತ್ಮನಃ .. 6.45..  
 ಭೂಮಿರಾಪೋಽನಲೋ ವಾಯುಃ ಖಂ ಮನೋ ಬುದ್ಧಿರೇವ ಚ .  
 ಭೂತಾದಿರಾದಿಪ್ರಕೃತಿನಿಯೋಗೇ ಮಮ ವರ್ತತೇ .. 6.46..  
 ಯೋಽಶೇಷಜಗತಾಂ ಯೋನಿಮೋಹಿನೀ ಸರ್ವದೇಹಿನಾಂ .  
 ಮಾಯಾ ವಿವರ್ತತೇ ನಿತ್ಯಂ ಸಾಪೀಶ್ವರನಿಯೋಗತಃ .. 6.47..  
 ಯೋ ವೈ ದೇಹಭೃತಾಂ ದೇವಃ ಪುರುಷಃ ಪಠ್ಯತೇ ಪರಃ .  
 ಆತ್ಮಾಽಸೌ ವರ್ತತೇ ನಿತ್ಯಮೀಶ್ವರಸ್ಯ ನಿಯೋಗತಃ .. 6.48..  
 ವಿಧೂಯ ಮೋಹಕಲಿಲಂ ಯಯಾ ಪಶ್ಯತಿ ತತ್ ಪದಂ .  
 ಸಾಽಪಿ ಬುದ್ಧಿರ್ಮಹೇಶಸ್ಯ ನಿಯೋಗವಶವರ್ತ್ತಿನೀ .. 6.49..  
 ಬಹುನಾತ್ರ ಕಿಮುಕ್ತೇನ ಮಮ ಶಕ್ತ್ಯಾತ್ಮಕಂ ಜಗತ್ .  
 ಮಯೈವ ಪ್ರೇರ್ಯತೇ ಕೃತ್ಸ್ನಂ ಮಯ್ಯೇವ ಪ್ರಲಯಂ ವ್ರಜೇತ್ .. 6.50..  
 ಅಹಂ ಹಿ ಭಗವಾನೀಶಃ ಸ್ವಯಂಜ್ಯೋತಿಃ ಸನಾತನಃ .  
 ಪರಮಾತ್ಮಾ ಪರಂ ಬ್ರಹ್ಮ ಮತ್ತೋ ಹ್ಯನ್ಯೋ ನ ವಿದ್ಯತೇ .. 6.51..  
 ಇತ್ಯೇತತ್ ಪರಮಂ ಜ್ಞಾನಂ ಯುಷ್ಮಾಕಂ ಕಥಿತಂ ಮಯಾ .  
 ಜ್ಞಾತ್ವಾ ವಿಮುಚ್ಯತೇ ಜಂತುರ್ಜನ್ಮಸಂಸಾರಬಂಧನಾತ್ .. 6.52..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ಷಷ್ಠೋಽಧ್ಯಾಯಃ .. 6..

### ಸಪ್ತಮೋಽಧ್ಯಾಯಃ

ಈಶ್ವರ ಉವಾಚ .  
 ಶೃಣುದ್ವಮೃಷಯಃ ಸರ್ವೇ ಪ್ರಭಾವಂ ಪರಮೇಷ್ಟಿನಃ .  
 ಯಂ ಜ್ಞಾತ್ವಾ ಪುರುಷೋ ಮುಕ್ತೋ ನ ಸಂಸಾರೇ ಪತೇತ್ ಪುನಃ .. 7.1..  
 ಪರಾತ್ಪರತರಂ ಬ್ರಹ್ಮ ಶಾಶ್ವತಂ ನಿಷ್ಕಲಂ ಪರಂ .  
 ನಿತ್ಯಾನಂದಂ ನಿರ್ವಿಕಲ್ಪಂ ತದ್ಭಾವಂ ಪರಮಂ ಮಮ .. 7.2..  
 ಅಹಂ ಬ್ರಹ್ಮವಿದಾಂ ಬ್ರಹ್ಮಾ ಸ್ವಯಂಭೂರ್ವಿಶ್ವತೋಮುಖಃ .  
 ಮಾಯಾವಿನಾಮಹಂ ದೇವಃ ಪುರಾಣೋ ಹರಿರವ್ಯಯಃ .. 7.3..  
 ಯೋಗಿನಾಮಸ್ಮ್ಯಹಂ ಶಂಭುಃ ಸ್ತ್ರೀಣಾಂ ದೇವೀ ಗಿರೀಂದ್ರಜಾ .  
 ಆದಿತ್ಯಾನಾಮಹಂ ವಿಷ್ಣುರ್ವಸೂನಾಮಸ್ಮಿ ಪಾವಕಃ .. 7.4..  
 ರುದ್ರಾಣಾಂ ಶಂಕರಶ್ಚಾಹಂ ಗರುಡಃ ಪತತಾಮಹಂ .  
 ಐರಾವತೋ ಗಜೇಂದ್ರಾಣಾಂ ರಾಮಃ ಶಸ್ತ್ರಪ್ರಭೃತಾಮಹಂ .. 7.5..

ಋಷೀಣಾಂ ಚ ವಸಿಷ್ಠೋಽಹಂ ದೇವಾನಾಂ ಚ ಶತಕೃತುಃ .  
 ಶಿಲ್ಪಿನಾಂ ವಿಶ್ವಕರ್ಮಾಹಂ ಪ್ರಹ್ಲಾದೋಽಸ್ಮ್ಯಮರದ್ವಿಷಾಂ .. 7.6..  
 ಮುನೀನಾಮಪ್ಯಹಂ ವ್ಯಾಸೋ ಗಣಾನಾಂ ಚ ವಿನಾಯಕಃ .  
 ವೀರಾಣಾಂ ವೀರಭದ್ರೋಽಹಂ ಸಿದ್ಧಾನಾಂ ಕಪಿಲೋ ಮುನಿಃ .. 7.7..  
 ಪರ್ವತಾನಾಮಹಂ ಮೇರುರ್ನಕ್ಷತ್ರಾಣಾಂ ಚ ಚಂದ್ರಮಾಃ .  
 ವಜ್ರಂ ಪ್ರಹರಣಾನಾಂ ಚ ವ್ರತಾನಾಂ ಸತ್ಯಮಸ್ಮ್ಯಹಂ .. 7.8..  
 ಅನಂತೋ ಭೋಗಿನಾಂ ದೇವಃ ಸೇನಾನೀನಾಂ ಚ ಪಾವಕಿಃ .  
 ಆಶ್ರಮಾಣಾಂ ಚ ಗಾರ್ಹಸ್ಥ್ಯಮೀಶ್ವರಾಣಾಂ ಮಹೇಶ್ವರಃ .. 7.9..  
 ಮಹಾಕಲ್ಪಶ್ಚ ಕಲ್ಪಾನಾಂ ಯುಗಾನಾಂ ಕೃತಮಸ್ಮ್ಯಹಂ .  
 ಕುಬೇರಃ ಸರ್ವಯಕ್ಷಾಣಾಂ ಗಣೇಶಾನಾಂ ಚ ವೀರುಧಃ .. 7.10..  
 ಪ್ರಜಾಪತೀನಾಂ ದಕ್ಷೋಽಹಂ ನಿಋತಿಃ ಸರ್ವರಕ್ಷಸಾಂ .  
 ವಾಯುರ್ಬಲವತಾಮಸ್ಮಿ ದ್ವೀಪಾನಾಂ ಪುಷ್ಕರೋಽಸ್ಮ್ಯಹಂ .. 7.11..  
 ಮೃಗೇಂದ್ರಾಣಾಂ ಚ ಸಿಂಹೋಽಹಂ ಯಂತ್ರಾಣಾಂ ಧನುರೇವ ಚ .  
 ವೇದಾನಾಂ ಸಾಮವೇದೋಽಹಂ ಯಜುಷಾಂ ಶತರುದ್ರಿಯಂ .. 7.12..  
 ಸಾವಿತ್ರೀ ಸರ್ವಜಪ್ಯಾನಾಂ ಗುಹ್ಯಾನಾಂ ಪ್ರಣವೋಽಸ್ಮ್ಯಹಂ .  
 ಸೂಕ್ತಾನಾಂ ಪೌರುಷಂ ಸೂಕ್ತಂ ಜ್ಯೇಷ್ಠಸಾಮ ಚ ಸಾಮಸು .. 7.13..  
 ಸರ್ವವೇದಾರ್ಥವಿದುಷಾಂ ಮನುಃ ಸ್ವಾಯಂಭುವೋಽಸ್ಮ್ಯಹಂ .  
 ಬ್ರಹ್ಮಾವರ್ತಸ್ತು ದೇಶಾನಾಂ ಕ್ಷೇತ್ರಾಣಾಮವಿಮುಕ್ತಕಂ .. 7.14..  
 ವಿದ್ಯಾನಾಮಾತ್ಮವಿದ್ಯಾಽಹಂ ಜ್ಞಾನಾನಾಮೈಶ್ವರಂ ಪರಂ .  
 ಭೂತಾನಾಮಸ್ಮ್ಯಹಂ ವೈಶ್ವೇಮ ಸತ್ತ್ವಾನಾಂ ಮೃತ್ಯುರೇವ ಚ .. 7.15..  
 ಪಾಶಾನಾಮಸ್ಮ್ಯಹಂ ಮಾಯಾ ಕಾಲಃ ಕಲಯತಾಮಹಂ .  
 ಗತೀನಾಂ ಮುಕ್ತಿರೇವಾಹಂ ಪರೇಷಾಂ ಪರಮೇಶ್ವರಃ .. 7.16..  
 ಯಚ್ಚಾನ್ಯದಪಿ ಲೋಕೇಽಸ್ಮಿನ್ ಸತ್ತ್ವಂ ತೇಜೋಬಲಾಧಿಕಂ .  
 ತತ್ಸರ್ವಂ ಪ್ರತಿಜಾನೀದ್ಧಂ ಮಮ ತೇಜೋವಿಜೃಂಭಿತಂ .. 7.17..  
 ಆತ್ಮಾನಃ ಪಶವಃ ಪ್ರೋಕ್ತಾಃ ಸರ್ವೇ ಸಂಸಾರವರ್ತಿನಃ .  
 ತೇಷಾಂ ಪತಿರಹಂ ದೇವಃ ಸ್ಮೃತಃ ಪಶುಪತಿರ್ಬುಧೈಃ .. 7.18..  
 ಮಾಯಾಪಾಶೇನ ಬಧ್ನಾಮಿ ಪಶೂನೇತಾನ್ ಸ್ವಲೀಲಯಾ .  
 ಮಾಮೇವ ಮೋಚಕಂ ಪ್ರಾಹುಃ ಪಶೂನಾಂ ವೇದವಾದಿನಃ .. 7.19..  
 ಮಾಯಾಪಾಶೇನ ಬದ್ಧಾನಾಂ ಮೋಚಕೋಽನ್ಯೋ ನ ವಿದ್ಯತೇ .  
 ಮಾಮೃತೇ ಪರಮಾತ್ಮಾನಂ ಭೂತಾಧಿಪತಿಮವ್ಯಯಂ .. 7.20..  
 ಚತುರ್ವಿಂಶತಿತತ್ತ್ವಾನಿ ಮಾಯಾ ಕರ್ಮ ಗುಣಾ ಇತಿ .

ಏತೇ ಪಾಶಾಃ ಪಶುಪತೇಃ ಕ್ಲೇಶಾಶ್ಚ ಪಶುಬಂಧನಾಃ .. 7.21..  
 ಮನೋ ಬುದ್ಧಿರಹಂಕಾರಃ ಖಾನಿಲಾಗ್ನಿಜಲಾನಿ ಭೂಃ .  
 ಏತಾಃ ಪ್ರಕೃತಯಸ್ತ್ವಷ್ಟೈ ವಿಕಾರಾಶ್ಚ ತಥಾಪರೇ .. 7.22..  
 ಶ್ರೋತ್ರಂ ತ್ವಕ್ಷುಷೀ ಜಿಹ್ವಾ ಘ್ರಾಣಂ ಚೈವ ತು ಪಂಚಮಂ .  
 ಪಾಯೂಪಸ್ಥಂ ಕರೌ ಪಾದೌ ವಾಕ್ ಚೈವ ದಶಮೀ ಮತಾ .. 7.23..  
 ಶಬ್ದಃ ಸ್ಪರ್ಶಶ್ಚ ರೂಪಂ ಚ ರಸೋ ಗಂಧಸ್ತಥೈವ ಚ .  
 ತ್ರಯೋವಿಂಶತಿರೇತಾನಿ ತತ್ತ್ವಾನಿ ಪ್ರಾಕೃತಾನಿ ತು .. 7.24..  
 ಚತುರ್ವಿಂಶಕಮವ್ಯಕ್ತಂ ಪ್ರಧಾನಂ ಗುಣಲಕ್ಷಣಂ .  
 ಅನಾದಿಮಧ್ಯನಿಧನಂ ಕಾರಣಂ ಜಗತಃ ಪರಂ .. 7.25..  
 ಸತ್ತ್ವಂ ರಜಸ್ತಮಶ್ಚೇತಿ ಗುಣತ್ರಯಮುದಾಹೃತಂ .  
 ಸಾಮ್ಯಾವಸ್ಥಿತೀತೇಷಾಮವ್ಯಕ್ತಂ ಪ್ರಕೃತಿಂ ವಿದುಃ .. 7.26..  
 ಸತ್ತ್ವಂ ಜ್ಞಾನಂ ತಮೋಽಜ್ಞಾನಂ ರಜೋ ಮಿಶ್ರಮುದಾಹೃತಂ .  
 ಗುಣಾನಾಂ ಬುದ್ಧಿವೈಷಮ್ಯಾದ್ವೈಷಮ್ಯಂ ಕವಯೋ ವಿದುಃ .. 7.27..  
 ಧರ್ಮಾಧರ್ಮಾವಿತಿ ಪ್ರೋಕ್ತೌ ಪಾಶೌ ದ್ವೌ ಕರ್ಮಸಂಜ್ಞಿತೌ .  
 ಮಯ್ಯುರ್ಪಿತಾನಿ ಕರ್ಮಾಣಿ ನ ಬಂಧಾಯ ವಿಮುಕ್ತಯೇ .. 7.28..  
 ಅವಿದ್ಯಾಮಸ್ಮಿತಾಂ ರಾಗಂ ದ್ವೇಷಂ ಚಾಭಿನಿವೇಶಕಂ .  
 ಕ್ಲೇಶಾಖ್ಯಾಂಸ್ತಾನ್ ಸ್ವಯಂ ಪ್ರಾಹ ಪಾಶಾನಾತ್ಮನಿಬಂಧನಾನ್ .. 7.29..  
 ಏತೇಷಾಮೇವ ಪಾಶಾನಾಂ ಮಾಯಾ ಕಾರಣಮುಚ್ಯತೇ .  
 ಮೂಲಪ್ರಕೃತಿರವ್ಯಕ್ತಾ ಸಾ ಶಕ್ತಿರ್ಮಯಿ ತಿಷ್ಠತಿ .. 7.30..  
 ಸ ಏವ ಮೂಲಪ್ರಕೃತಿಃ ಪ್ರಧಾನಂ ಪುರುಷೋಽಪಿ ಚ .  
 ವಿಕಾರಾ ಮಹದಾದೀನಿ ದೇವದೇವಃ ಸನಾತನಃ .. 7.31..  
 ಸ ಏವ ಬಂಧಃ ಸ ಚ ಬಂಧಕರ್ತಾ ಸ ಏವ ಪಾಶಃ ಪಶುಭೃತ್ಸ ಏವ .  
 ಸ ವೇದ ಸರ್ವಂ ನ ಚ ತಸ್ಯ ವೇತ್ತಾ ತಮಾಹುರಾದ್ಯಂ ಪುರುಷಂ ಪುರಾಣಂ .. 7.32..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ಸಪ್ತಮೋಽಧ್ಯಾಯಃ .. 7..

### ಅಷ್ಟಮೋಽಧ್ಯಾಯಃ

ಈಶ್ವರ ಉವಾಚ .  
 ಅನ್ಯದ್ಗುಹ್ಯತಮಂ ಜ್ಞಾನಂ ವಕ್ಷ್ಯೇ ಬ್ರಾಹ್ಮಣಪುಂಗವಾಃ .  
 ಯೇನಾಸೌ ತರತೇ ಜಂತುರ್ಘೋರಂ ಸಂಸಾರಸಾಗರಂ .. 8.1..  
 ಅಹಂ ಬ್ರಹ್ಮಮಯಃ ಶಾಂತಃ ಶಾಶ್ವತೋ ನಿರ್ಮಲೋಽವ್ಯಯಃ .

ಏಕಾಕೀ ಭಗವಾನುಕ್ತಃ ಕೇವಲಃ ಪರಮೇಶ್ವರಃ .. 8.2..  
 ಮಮ ಯೋನಿರ್ಮಹದ್ಬ್ರಹ್ಮ ತತ್ರ ಗರ್ಭಂ ದಧಾಮ್ಯಹಂ .  
 ಮೂಲ ಮಾಯಾಭಿಧಾನಂ ತಂ ತತೋ ಜಾತಮಿದಂ ಜಗತ್ .. 8.3..  
 ಪ್ರಧಾನಂ ಪುರುಷೋ ಹ್ಯತ್ಮಾ ಮಹಾನ್ ಭೂತಾದಿರೇವ ಚ .  
 ತನ್ಮಾತ್ರಾಣಿ ಮಹಾಭೂತಾನೀಂದ್ರಿಯಾಣಿ ಚ ಜಜ್ಞಿರೇ .. 8.4..  
 ತತೋಽಣ್ಣಮಭವದ್ಧೈಮಂ ಸೂರ್ಯಕೋಟಿಸಮಪ್ರಭಂ .  
 ತಸ್ಮಿನ್ ಜಜ್ಞೇ ಮಹಾಬ್ರಹ್ಮಾ ಮಚ್ಚಕ್ಷ್ಯಾ ಚೋಪಬೃಂಹಿತಃ .. 8.5..  
 ಯೇ ಚಾನ್ಯೇ ಬಹವೋ ಜೀವಾ ಮನ್ಮಯಾಃ ಸರ್ವ ಏವ ತೇ .  
 ನ ಮಾಂ ಪಶ್ಯಂತಿ ಪಿತರಂ ಮಾಯಯಾ ಮಮ ಮೋಹಿತಾಃ .. 8.6..  
 ಯಾಸು ಯೋನಿಷು ಸರ್ವಾಸು ಸಂಭವಂತಿ ಹಿ ಮೂರ್ತ್ಯಯಃ .  
 ತಾಸಾಂ ಮಾಯಾ ಪರಾ ಯೋನಿರ್ಮಾಮೇವ ಪಿತರಂ ವಿದುಃ .. 8.7..  
 ಯೋ ಮಾಮೇವಂ ವಿಜಾನಾತಿ ಬೀಜಿನಂ ಪಿತರಂ ಪ್ರಭುಂ .  
 ಸ ಧೀರಃ ಸರ್ವಲೋಕೇಷು ನ ಮೋಹಮಧಿಗಚ್ಛತಿ .. 8.8..  
 ಈಶಾನಃ ಸರ್ವವಿದ್ಯಾನಾಂ ಭೂತಾನಾಂ ಪರಮೇಶ್ವರಃ .  
 ಓಂಕಾರಮೂರ್ತಿರ್ಭಗವಾನಹಂ ಬ್ರಹ್ಮಾ ಪ್ರಜಾಪತಿಃ .. 8.9..  
 ಸಮಂ ಸರ್ವೇಷು ಭೂತೇಷು ತಿಷ್ಠಂತಂ ಪರಮೇಶ್ವರಂ .  
 ವಿನಶ್ಯತ್ಸ್ಯವಿನಶ್ಯಂತಂ ಯಃ ಪಶ್ಯತಿ ಸ ಪಶ್ಯತಿ .. 8.10..  
 ಸಮಂ ಪಶ್ಯನ್ ಹಿ ಸರ್ವತ್ರ ಸಮವಸ್ಥಿತಮೀಶ್ವರಂ .  
 ನ ಹಿನ್ಸತ್ಯಾತ್ಮನಾಽಽತ್ಮಾನಂ ತತೋ ಯಾತಿ ಪರಾಂ ಗತಿಂ .. 8.11..  
 ವಿದಿತ್ವಾ ಸಪ್ತ ಸೂಕ್ಷ್ಮಾಣಿ ಷಡಂಗಂ ಚ ಮಹೇಶ್ವರಂ .  
 ಪ್ರಧಾನವಿನಿಯೋಗಜ್ಞಃ ಪರಂ ಬ್ರಹ್ಮಾಧಿಗಚ್ಛತಿ .. 8.12..  
 ಸರ್ವಜ್ಞತಾ ತೃಪ್ತಿರನಾದಿಬೋಧಃ ಸ್ವಚ್ಛಂದತಾ ನಿತ್ಯಮಲುಪ್ತಶಕ್ತಿಃ .  
 ಅನಂತಶಕ್ತಿಶ್ಚ ವಿಭೋವಿದಿತ್ವಾ ಷಡಾಹುರಂಗಾನಿ ಮಹೇಶ್ವರಸ್ಯ .. 8.13..  
 ತನ್ಮಾತ್ರಾಣಿ ಮನ ಆತ್ಮಾ ಚ ತಾನಿ ಸೂಕ್ಷ್ಮಾಣ್ಯಾಹುಃ ಸಪ್ತತತ್ತ್ವಾತ್ಮಕಾನಿ .  
 ಯಾ ಸಾ ಹೇತುಃ ಪ್ರಕೃತಿಃ ಸಾ ಪ್ರಧಾನಂ ಬಂಧಃ ಪ್ರೋಕ್ತೋ ವಿನಿಯೋಗೋಽಪಿ  
 ತೇನ .. 8.14..  
 ಯಾ ಸಾ ಶಕ್ತಿಃ ಪ್ರಕೃತೌ ಲೀನರೂಪಾ ವೇದೇಷೂಕ್ತಾ ಕಾರಣಂ ಬ್ರಹ್ಮಯೋನಿಃ .  
 ತಸ್ಯಾ ಏಕಃ ಪರಮೇಷ್ಟೀ ಪುರಸ್ತಾನ್ಮಹೇಶ್ವರಃ ಪುರುಷಃ ಸತ್ಯರೂಪಃ .. 8.15..  
 ಬ್ರಹ್ಮಾ ಯೋಗೀ ಪರಮಾತ್ಮಾ ಮಹೀಯಾನ್ ವ್ಯೋಮವ್ಯಾಪೀ ವೇದವೇದ್ಯಃ  
 ಪುರಾಣಃ .  
 ಏಕೋ ರುದ್ರೋ ಮೃತ್ಯುಮವ್ಯಕ್ತಮೇಕಂ ಬೀಜಂ ವಿಶ್ವಂ ದೇವ ಏಕಃ ಸ ಏವ .. 8.16..  
 ತಮೇವೈಕಂ ಪ್ರಾಹುರನ್ಯೇಽಪ್ಯನೇಕಂ ತ್ವೇಕಾತ್ಮಾನಂ ಕೇಚಿದನ್ಯಂ ತಮಾಹುಃ .

ಅಣೋರಣೀಯಾನ್ ಮಹತೋ ಮಹೀಯಾನ್ ಮಹಾದೇವಃ ಪ್ರೋಚ್ಯತೇ  
ವೇದವಿದ್ವಿಃ .. 8.17..

ಏವಂ ಹಿ ಯೋ ವೇದ ಗುಹಾಶಯಂ ಪರಂ ಪ್ರಭುಂ ಪುರಾಣಂ ಪುರುಷಂ  
ವಿಶ್ವರೂಪಂ .

ಹಿರಣ್ಮಯಂ ಬುದ್ಧಿಮತಾಂ ಪರಾಂ ಗತಿಂ ಸ ಬುದ್ಧಿಮಾನ್ ಬುದ್ಧಿಮತೀತ್ಯ ತಿಷ್ಠತಿ ..  
8.18..

ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
(ಈಶ್ವರಗೀತಾಸು) ಅಷ್ಟಮೋಽಧ್ಯಾಯಃ .. 8..

### ನವಮೋಽಧ್ಯಾಯಃ

ಋಷಯ ಊಚುಃ .

ನಿಷ್ಯಲೋ ನಿರ್ಮಲೋ ನಿತ್ಯೋ ನಿಷ್ಠ್ರಿಯಃ ಪರಮೇಶ್ವರಃ .

ತನ್ನೋ ವದ ಮಹಾದೇವ ವಿಶ್ವರೂಪಃ ಕಥಂ ಭವಾನ್ .. 9.1..

ಈಶ್ವರ ಉವಾಚ .

ನಾಹಂ ವಿಶ್ವೋ ನ ವಿಶ್ವಂ ಚ ಮಾಮೃತೇ ವಿದ್ಯತೇ ದ್ವಿಜಾಃ .

ಮಾಯಾನಿಮಿತ್ತಮತ್ರಾಸ್ತಿ ಸಾ ಚಾತ್ಮನಿ ಮಯಾ ಶ್ರಿತಾ .. 9.2..

ಅನಾದಿನಿಧನಾ ಶಕ್ತಿರ್ಮಾಯಾಽವ್ಯಕ್ತಸಮಾಶ್ರಯಾ .

ತನ್ನಿಮಿತ್ತಃ ಪ್ರಪಂಚೋಽಯಮವ್ಯಕ್ತಾದಭವತ್ ಖಲು .. 9.3..

ಅವ್ಯಕ್ತಂ ಕಾರಣಂ ಪ್ರಾಹುರಾನಂದಂ ಜ್ಯೋತಿರಕ್ಷರಂ .

ಅಹಮೇವ ಪರಂ ಬ್ರಹ್ಮ ಮತ್ತೋ ಹ್ಯನ್ಯನ್ನ ವಿದ್ಯತೇ .. 9.4..

ತಸ್ಮಾನ್ನೇ ವಿಶ್ವರೂಪತ್ವಂ ನಿಶ್ಚಿತಂ ಬ್ರಹ್ಮವಾದಿಭಿಃ .

ಏಕತ್ವೇ ಚ ಪೃಥಕ್ತ್ವೇ ಚ ಪ್ರೋಕ್ತಮೇತನ್ನಿದರ್ಶನಂ .. 9.5..

ಅಹಂ ತತ್ ಪರಮಂ ಬ್ರಹ್ಮ ಪರಮಾತ್ಮಾ ಸನಾತನಃ .

ಅಕಾರಣಂ ದ್ವಿಜಾಃ ಪ್ರೋಕ್ತೋ ನ ದೋಷೋ ಹ್ಯಾತ್ಮನಸ್ತಥಾ .. 9.6..

ಅನಂತಾ ಶಕ್ತಯೋಽವ್ಯಕ್ತಾ ಮಾಯಯಾ ಸಂಸ್ಥಿತಾ ಧ್ರುವಾಃ .

ತಸ್ಮಿನ್ ದಿವಿ ಸ್ಥಿತಂ ನಿತ್ಯಮವ್ಯಕ್ತಂ ಭಾತಿ ಕೇವಲಂ .. 9.7..

ಯಾಭಿಸ್ತಲ್ಲಕ್ಷ್ಯತೇ ಭಿನ್ನಂ ಬ್ರಹ್ಮಾವ್ಯಕ್ತಂ ಸನಾತನಂ .

ಏಕಯಾ ಮಮ ಸಾಯುಜ್ಯಮನಾದಿನಿಧನಂ ಧ್ರುವಂ .. 9.8..

ಪುಂಸೋಽನ್ಯಾಭೂದ್ಯಥಾ ಭೂತಿರನ್ಯಯಾ ನ ತಿರೋಹಿತಂ .

ಅನಾದಿಮಧ್ಯಂ ತಿಷ್ಠಂತಂ ಚೇಷ್ಟತೇವಿದ್ಯಯಾ ಕಿಲ .. 9.9..

ತದೇತತ್ ಪರಮಂ ವ್ಯಕ್ತಂ ಪ್ರಭಾಮಂಡಲಮಂಡಿತಂ .



ತದಕ್ಷರಂ ಪರಂ ಜ್ಯೋತಿಸ್ತದ್ವಿಷ್ಟೋಃ ಪರಮಂ ಪದಂ .. 9.10..  
 ತತ್ರ ಸರ್ವಮಿದಂ ಪ್ರೋತಮೋತಂ ಚೈವಾಖಿಲಂ ಜಗತ್ .  
 ತದೇವ ಚ ಜಗತ್ ಕೃತ್ಸಂ ತದ್ವಿಜ್ಞಾಯ ವಿಮುಚ್ಯತೇ .. 9.11..  
 ಯತೋ ವಾಚೋ ನಿವರ್ತಂತೇ ಅಪ್ರಾಪ್ಯ ಮನಸಾ ಸಹ .  
 ಆನಂದಂ ಬ್ರಹ್ಮಣೋ ವಿದ್ವಾನ್ ಬಿಭೇತಿ ನ ಕುತಶ್ಚನ .. 9.12..  
 ವೇದಾಹಮೇತಂ ಪುರುಷಂ ಮಹಾಂತಮಾದಿತ್ಯವರ್ಣಂ ತಮಸಃ ಪರಸ್ತಾತ್ .  
 ತದ್ವಿಜ್ಞಾಯ ಪರಿಮುಚ್ಯೇತ ವಿದ್ವಾನ್ ನಿತ್ಯಾನಂದೀ ಭವತಿ ಬ್ರಹ್ಮಭೂತಃ .. 9.13..  
 ಯಸ್ಮಾತ್ ಪರಂ ನಾಪರಮಸ್ತಿ ಕಿಂಚಿತ್ ಯಜ್ಜ್ಯೋತಿಷಾಂ ಜ್ಯೋತಿರೇಕಂ ದಿವಿಸ್ಥಂ .  
 ತದೇವಾತ್ಮಾನಂ ಮನ್ಯಮಾನೋಽಥ ವಿದ್ವಾನಾತ್ಮನಂದೀ ಭವತಿ ಬ್ರಹ್ಮಭೂತಃ ..  
 9.14..  
 ತದಪ್ಯಯಂ ಕಲಿಲಂ ಗೂಢದೇಹಂ ಬ್ರಹ್ಮಾನಂದಮಮೃತಂ ವಿಶ್ವಧಾಮ .  
 ವದಂತ್ಯೇವಂ ಬ್ರಾಹ್ಮಣಾ ಬ್ರಹ್ಮನಿಷ್ಠಾ ಯತ್ರ ಗತ್ವಾ ನ ನಿವರ್ತೇತ ಭೂಯಃ .. 9.15..  
 ಹಿರಣ್ಮಯೇ ಪರಮಾಕಾಶತತ್ತ್ವೇ ಯದರ್ಚಿಷಿ ಪ್ರವಿಭಾತೀವ ತೇಜಃ .  
 ತದ್ವಿಜ್ಞಾನೇ ಪರಿಪಶ್ಯಂತಿ ಧೀರಾ ವಿಭ್ರಾಜಮಾನಂ ವಿಮಲಂ ವೈೋಮ ಧಾಮ ..  
 9.16..  
 ತತಃ ಪರಂ ಪರಿಪಶ್ಯಂತಿ ಧೀರಾ ಆತ್ಮನ್ಯಾತ್ಮಾನಮನುಭೂಯ ಸಾಕ್ಷಾತ್ .  
 ಸ್ವಯಂಪ್ರಭುಃ ಪರಮೇಷ್ಟೀ ಮಹೀಯಾನ್ ಬ್ರಹ್ಮಾನಂದೀ ಭಗವಾನೀಶ ಏಷಃ ..  
 9.17..  
 ಏಕೋ ದೇವಃ ಸರ್ವಭೂತೇಷು ಗೂಢಃ ಸರ್ವವ್ಯಾಪೀ ಸರ್ವಭೂತಾಂತರಾತ್ಮಾ .  
 ತಮೇವೈಕಂ ಯೇಽನುಪಶ್ಯಂತಿ ಧೀರಾಸ್ತೇಷಾಂ ಶಾಂತಿಃ ಶಾಶ್ವತೀ ನೇತರೇಷಾಂ ..  
 9.18..  
 ಸರ್ವಾನನಶಿರೋಗ್ರೀವಃ ಸರ್ವಭೂತಗುಹಾಶಯಃ .  
 ಸರ್ವವ್ಯಾಪೀ ಚ ಭಗವಾನ್ ನ ತಸ್ಮಾದನ್ಯದಿಷ್ಟತೇ .. 9.19..  
 ಇತ್ಯೇತದೈಶ್ವರಂ ಜ್ಞಾನಮುಕ್ತಂ ವೋ ಮುನಿಪುಂಗವಾಃ .  
 ಗೋಪನೀಯಂ ವಿಶೇಷೇಣ ಯೋಗಿನಾಮಪಿ ದುರ್ಲಭಂ .. 9.20..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಪಾಹಸ್ಯಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ನವಮೋಽಧ್ಯಾಯಃ .. 9..

ದಶಮೋಽಧ್ಯಾಯಃ

ಈಶ್ವರ ಉವಾಚ .

ಅಲಿಂಗಮೇಕಮವ್ಯಕ್ತಂ ಲಿಂಗಂ ಬ್ರಹ್ಮೇತಿ ನಿಶ್ಚಿತಂ .  
 ಸ್ವಯಂಜ್ಯೋತಿಃ ಪರಂ ತತ್ತ್ವಂ ಪರೇ ವ್ಯೋಮ್ನಿ ವ್ಯವಸ್ಥಿತಂ .. 10.1..  
 ಅವ್ಯಕ್ತಂ ಕಾರಣಂ ಯತ್ತದಕ್ಷರಂ ಪರಮಂ ಪದಂ .  
 ನಿರ್ಗುಣಂ ಶುದ್ಧವಿಜ್ಞಾನಂ ತದ್ವೈ ಪಶ್ಯಂತಿ ಸೂರಯಃ .. 10.2..  
 ತನ್ನಿಷ್ಠಾಃ ಶಾಂತಸಂಕಲ್ಪಾ ನಿತ್ಯಂ ತದ್ಭಾವಭಾವಿತಾಃ .  
 ಪಶ್ಯಂತಿ ತತ್ ಪರಂ ಬ್ರಹ್ಮ ಯತ್ತಲ್ಲಿಂಗಮಿತಿ ಶ್ರುತಿಃ .. 10.3..  
 ಅನ್ಯಥಾ ನ ಹಿ ಮಾಂ ದ್ರಷ್ಟುಂ ಶಕ್ಯಂ ವೈ ಮುನಿಪುಂಗವಾಃ .  
 ನ ಹಿ ತದ್ವಿದ್ಯತೇ ಜ್ಞಾನಂ ಯತಸ್ತಜ್ಞಾ ಯತೇ ಪರಂ .. 10.4..  
 ಏತತ್ತತ್ಪರಮಂ ಜ್ಞಾನಂ ಕೇವಲಂ ಕವಯೋ ವಿದುಃ .  
 ಅಜ್ಞಾನಮಿತರತ್ನವರ್ಣಂ ಯಸ್ಮಾನ್ಮಾಯಾಮಯಂ ಜಗತ್ .. 10.5..  
 ಯಜ್ಞಾನ್ಮಾನಂ ನಿರ್ಮಲಂ ಶುದ್ಧಂ ನಿರ್ವಿಕಲ್ಪಂ ಯದವ್ಯಯಂ .  
 ಮಮಾತ್ಮಾಸೌ ತದೇವೇದಮಿತಿ ಪ್ರಾಹುವಿಪಶ್ಚಿತಃ .. 10.6..  
 ಯೇಽಪ್ಯನೇಕಂ ಪ್ರಪಶ್ಯಂತಿ ತೇಽಪಿ ಪಶ್ಯಂತಿ ತತ್ಪರಂ .  
 ಆಶ್ರಿತಾಃ ಪರಮಾಂ ನಿಷ್ಠಾಂ ಬುದ್ಧೈಕಂ ತತ್ತ್ವಮವ್ಯಯಂ .. 10.7..  
 ಯೇ ಪುನಃ ಪರಮಂ ತತ್ತ್ವಮೇಕಂ ವಾನೇಕಮೀಶ್ವರಂ .  
 ಭಕ್ತ್ಯಾ ಮಾಂ ಸಂಪ್ರಪಶ್ಯಂತಿ ವಿಜ್ಞೇಯಾಸ್ತೇ ತದಾತ್ಮಕಾಃ .. 10.8..  
 ಸಾಕ್ಷಾದೇವ ಪ್ರಪಶ್ಯಂತಿ ಸ್ವಾತ್ಮಾನಂ ಪರಮೇಶ್ವರಂ .  
 ನಿತ್ಯಾನಂದಂ ನಿರ್ವಿಕಲ್ಪಂ ಸತ್ಯರೂಪಮಿತಿ ಸ್ಥಿತಿಃ .. 10.9..  
 ಭಜಂತೇ ಪರಮಾನಂದಂ ಸರ್ವಗಂ ಜಗದಾತ್ಮಕಂ .  
 ಸ್ವಾತ್ಮನ್ಯವಸ್ಥಿತಾಃ ಶಾಂತಾಃ ಪರೇಽವ್ಯಕ್ತೇ ಪರಸ್ಯ ತು .. 10.10..  
 ಏಷಾ ವಿಮುಕ್ತಿಃ ಪರಮಾ ಮಮ ಸಾಯುಜ್ಯಮುತ್ತಮಂ .  
 ನಿರ್ವಾಣಂ ಬ್ರಹ್ಮಣಾ ಚೈಕೈಕೈವಲ್ಯಂ ಕವಯೋ ವಿದುಃ .. 10.11..  
 ತಸ್ಮಾದನಾದಿಮಧ್ಯಾಂತಂ ವಸ್ತೇಕಂ ಪರಮಂ ಶಿವಂ .  
 ಸ ಈಶ್ವರೋ ಮಹಾದೇವಸ್ತಂ ವಿಜ್ಞಾಯ ಪ್ರಮುಚ್ಯತೇ .. 10.12..  
 ನ ತತ್ರ ಸೂರ್ಯಃ ಪ್ರವಿಭಾತೀಹ ಚಂದ್ರೋ ನ ನಕ್ಷತ್ರಾಣಾಂ ಗಣೋ ನೋತ  
 ವಿದ್ಯುತ್ .  
 ತದ್ಭಾಸಿತಂ ಹ್ಯಖಿಲಂ ಭಾತಿ ವಿಶ್ವಂ ಅತೀವ ಭಾಸಮಮಲಂ ತದ್ವಿಭಾತಿ .. 10.13..  
 ವಿಶ್ವೋದಿತಂ ನಿಷ್ಕಲಂ ನಿರ್ವಿಕಲ್ಪಂ ಶುದ್ಧಂ ಬ್ರಹ್ಮತತ್ಪರಮಂ ಯದ್ವಿಭಾತಿ .  
 ಅತ್ರಾಂತರೇ ಬ್ರಹ್ಮವಿದೋಽಥ ನಿತ್ಯಂ ಪಶ್ಯಂತಿ ತತ್ತ್ವಮಚಲಂ ಯತ್ ಸ ಈಶಃ ..  
 10.14..  
 ನಿತ್ಯಾನಂದಮಮೃತಂ ಸತ್ಯರೂಪಂ ಶುದ್ಧಂ ವದಂತಿ ಪುರುಷಂ ಸರ್ವವೇದಾಃ .

ತಮೋಮಿತಿ ಪ್ರಣವೇನೇಶಿತಾರಂ ಧ್ಯಾಯಂತಿ ವೇದಾರ್ಥವಿನಿಶ್ಚಿತಾರ್ಥಾಃ .. 10.15..  
ನ ಭೂಮಿರಾಪೋ ನ ಮನೋ ನ ವಕ್ಷಿಃ ಪ್ರಾಣೋಽನಿಲೋ ಗಗನಂ ನೋತ ಬುದ್ಧಿಃ

ನ ಚೇತನೋಽನ್ಯತ್ ಪರಮಾಕಾಶಮಧ್ಯೇ ವಿಭಾತಿ ದೇವಃ ಶಿವ ಏವ ಕೇವಲಃ ..  
10.16..

ಇತ್ಯೇತದುಕ್ತಂ ಪರಮಂ ರಹಸ್ಯಂ ಜ್ಞಾನಾಮೃತಂ ಸರ್ವವೇದೇಷು ಗೂಢಂ .  
ಜಾನಾತಿ ಯೋಗೀ ವಿಜನೇಽಥ ದೇಶೇ ಯುಂಜೀತ ಯೋಗಂ ಪ್ರಯತೋ ಹ್ಯಜಸ್ರಂ  
.. 10.17..

ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರ್ಯಾಂ ಸಂಹಿತಾಯಾಮುಪರಿವಿಭಾಗೇ  
(ಈಶ್ವರಗೀತಾಸು) ದಶಮೋಽಧ್ಯಾಯಃ .. 10..

### ಏಕಾದಶೋಽಧ್ಯಾಯಃ

ಈಶ್ವರ ಉವಾಚ .

ಅತಃ ಪರಂ ಪ್ರವಕ್ಷ್ಯಾಮಿ ಯೋಗಂ ಪರಮದುರ್ಲಭಂ .

ಯೇನಾತ್ಮಾನಂ ಪ್ರಪಶ್ಯಂತಿ ಭಾನುಮಂತಮಿವೇಶ್ವರಂ .. 11.1..

ಯೋಗಾಗ್ನಿದರ್ಹತಿ ಕ್ಷಿಪ್ರಮಶೇಷಂ ಪಾಪಪಂಜರಂ .

ಪ್ರಸನ್ನಂ ಜಾಯತೇ ಜ್ಞಾನಂ ಸಾಕ್ಷಾನ್ನಿರ್ವಾಣಸಿದ್ಧಿಧಂ .. 11.2..

ಯೋಗಾತ್ಸಂಜಾಯತೇ ಜ್ಞಾನಂ ಜ್ಞಾನಾದ್ಯೋಗಃ ಪ್ರವರ್ತತೇ .

ಯೋಗಜ್ಞಾನಾಭಿಯುಕ್ತಸ್ಯ ಪ್ರಸೀದತಿ ಮಹೇಶ್ವರಃ .. 11.3..

ಏಕಕಾಲಂ ದ್ವಿಕಾಲಂ ವಾ ತ್ರಿಕಾಲಂ ನಿತ್ಯಮೇವ ವಾ .

ಯೇ ಯುಂಜಂತಿ ಮಹಾಯೋಗಂ ತೇ ವಿಜ್ಞೇಯಾ ಮಹೇಶ್ವರಾಃ .. 11.4..

ಯೋಗಸ್ತು ದ್ವಿವಿಧೋ ಜ್ಞೇಯೋ ಹ್ಯಭಾವಃ ಪ್ರಥಮೋ ಮತಃ .

ಅಪರಸ್ತು ಮಹಾಯೋಗಃ ಸರ್ವಯೋಗೋತ್ತಮೋತ್ತಮಃ .. 11.5..

ಶೂನ್ಯಂ ಸರ್ವನಿರಾಭಾಸಂ ಸ್ವರೂಪಂ ಯತ್ರ ಚಿಂತ್ಯತೇ .

ಅಭಾವಯೋಗಃ ಸ ಪ್ರೋಕ್ತೋ ಯೇನಾತ್ಮಾನಂ ಪ್ರಪಶ್ಯತಿ .. 11.6..

ಯತ್ರ ಪಶ್ಯತಿ ಚಾತ್ಮಾನಂ ನಿತ್ಯಾನಂದಂ ನಿರಂಜನಂ .

ಮಯೈಕ್ಯಂ ಸ ಮಹಾಯೋಗೋ ಭಾಷಿತಃ ಪರಮೇಶ್ವರಃ .. 11.7..

ಯೇ ಚಾನ್ಯೇ ಯೋಗಿನಾಂ ಯೋಗಾಃ ಶ್ರೂಯಂತೇ ಗ್ರಂಥವಿಸ್ತರೇ .

ಸರ್ವೇ ತೇ ಬ್ರಹ್ಮಯೋಗಸ್ಯ ಕಲಾಂ ನಾರ್ಹಂತಿ ಷೋಡಶೀಂ .. 11.8..

ಯತ್ರ ಸಾಕ್ಷಾತ್ ಪ್ರಪಶ್ಯಂತಿ ವಿಮುಕ್ತಾ ವಿಶ್ವಮೀಶ್ವರಂ .

ಸರ್ವೇಷಾಮೇವ ಯೋಗಾನಾಂ ಸ ಯೋಗಃ ಪರಮೋ ಮತಃ .. 11.9..

ಸಹಸ್ರಶೋಽಥ ಶತಶೋ ಯೇ ಚೇಶ್ವರಬಹಿಷ್ಕೃತಾಃ .  
 ನ ತೇ ಪಶ್ಯಂತಿ ಮಾಮೇಕಂ ಯೋಗಿನೋ ಯತಮಾನಸಾಃ .. 11.10..  
 ಪ್ರಾಣಾಯಾಮಸ್ತಥಾ ಧ್ಯಾನಂ ಪ್ರತ್ಯಾಹಾರೋಽಥ ಧಾರಣಾ .  
 ಸಮಾಧಿಶ್ಚ ಮುನಿಶ್ರೇಷ್ಠಾ ಯಮೋ ನಿಯಮ ಆಸನಂ .. 11.11..  
 ಮಯ್ಯೇಕಚಿತ್ತತಾಯೋಗೋ ವೃತ್ತ್ಯಂತರನಿರೋಧತಃ .  
 ತತ್ಸಾಧನಾನಿ ಚಾನ್ಯಾನಿ ಯುಷ್ಮಾಕಂ ಕಥಿತಾನಿ ತು .. 11.12..  
 ಅಹಿಂಸಾ ಸತ್ಯಮಸ್ತೇಯಂ ಬ್ರಹ್ಮಚರ್ಯಾಪರಿಗ್ರಹೌ .  
 ಯಮಾಃ ಸಂಕ್ಷೇಪತಃ ಪ್ರೋಕ್ತಾಶ್ಚಿತ್ತಶುದ್ಧಿಪ್ರದಾ ನೃಣಾಂ .. 11.13..  
 ಕರ್ಮಣಾ ಮನಸಾ ವಾಚಾ ಸರ್ವಭೂತೇಷು ಸರ್ವದಾ .  
 ಅಕ್ಲೇಶಜನನಂ ಪ್ರೋಕ್ತಾ ತ್ವಹಿಂಸಾ ಪರಮರ್ಷಿಭಿಃ .. 11.14..  
 ಅಹಿಂಸಾಯಾಃ ಪರೋ ಧರ್ಮೋ ನಾಸ್ತ್ಯಹಿಂಸಾ ಪರಂ ಸುಖಂ .  
 ವಿಧಿನಾ ಯಾ ಭವೇದ್ಧಿಂಸಾ ತ್ವಹಿಂಸೈವ ಪ್ರಕೀರ್ತಿತಾ .. 11.15..  
 ಸತ್ಯೇನ ಸರ್ವಮಾಪ್ನೋತಿ ಸತ್ಯೇ ಸರ್ವಂ ಪ್ರತಿಷ್ಠಿತಂ .  
 ಯಥಾರ್ಥಕಥನಾಚಾರಃ ಸತ್ಯಂ ಪ್ರೋಕ್ತಂ ದ್ವಿಜಾತಿಭಿಃ .. 11.16..  
 ಪರದ್ರವ್ಯಾಪಹರಣಂ ಚೌರ್ಯಾದಽಥ ಬಲೇನ ವಾ .  
 ಸ್ತೇಯಂ ತಸ್ಯಾನಾಚರಣಾದಸ್ತೇಯಂ ಧರ್ಮಸಾಧನಂ .. 11.17..  
 ಕರ್ಮಣಾ ಮನಸಾ ವಾಚಾ ಸರ್ವಾವಸ್ಥಾಸು ಸರ್ವದಾ .  
 ಸರ್ವತ್ರ ಮೈಥುನತ್ಯಾಗಂ ಬ್ರಹ್ಮಚರ್ಯಂ ಪ್ರಚಕ್ಷತೇ .. 11.18..  
 ದ್ರವ್ಯಾಣಾಮಪ್ಯನಾದಾನಮಾಪದ್ಯಪಿ ತಥೇಚ್ಛಯಾ .  
 ಅಪರಿಗ್ರಹಮಿತ್ಯಾಹುಸ್ತಂ ಪ್ರಯತ್ನೇನ ಪಾಲಯೇತ್ .. 11.19..  
 ತಪಃ ಸ್ವಾಧ್ಯಾಯಸಂತೋಷೌ ಶೌಚಮೀಶ್ವರಪೂಜನಂ .  
 ಸಮಾಸಾನ್ನಿಯಮಾಃ ಪ್ರೋಕ್ತಾ ಯೋಗಸಿದ್ಧಿಪ್ರದಾಯಿನಃ .. 11.20..  
 ಉಪವಾಸಪರಾಕಾದಿಕೃಚ್ಛೃಚಾಂದ್ರಾಯಣಾದಿಭಿಃ .  
 ಶರೀರಶೋಷಣಂ ಪ್ರಾಹುಸ್ತಾಪಸಾಸ್ತಪ ಉತ್ತಮಂ .. 11.21..  
 ವೇದಾಂತಶತರುದ್ರೀಯಪ್ರಣವಾದಿಜಪಂ ಬುಧಾಃ .  
 ಸತ್ತ್ವಸಿದ್ಧಿಕರಂ ಪುಂಸಾಂ ಸ್ವಾಧ್ಯಾಯಂ ಪರಿಚಕ್ಷತೇ .. 11.22..  
 ಸ್ವಾಧ್ಯಾಯಸ್ಯ ತ್ರಯೋ ಭೇದಾ ವಾಚಿಕೋಪಾಂಶುಮಾನಸಾಃ .  
 ಉತ್ತರೋತ್ತರವೈಶಿಷ್ಟ್ಯಂ ಪ್ರಾಹುರ್ವೇದಾರ್ಥವೇದಿನಃ .. 11.23..  
 ಯಃ ಶಬ್ದಬೋಧಜನನಃ ಪರೇಷಾಂ ಶೃಣ್ವತಾಂ ಸ್ಫುಟಂ .  
 ಸ್ವಾಧ್ಯಾಯೋ ವಾಚಿಕಃ ಪ್ರೋಕ್ತ ಉಪಾಂಶೋರಥ ಲಕ್ಷಣಂ .. 11.24..  
 ಓಷ್ಠಯೋಃ ಸ್ಪಂದಮಾತ್ರೇಣ ಪರಸ್ಯಾಶಬ್ದಬೋಧಕಂ .

ಉಪಾಂಶುರೇಷ ನಿರ್ದಿಷ್ಟಃ ಸಾಹಸ್ರವಾಚಿಕೋಜಪಃ .. 11.25.. (ಸಾಹಸ್ರೋ  
ವಾಚಿಕಾಜ್ಜಪಃ)

ಯತ್ಪದಾಕ್ಷರಸಂಗತ್ಯಾ ಪರಿಸ್ಪಂದನವರ್ಜಿತಂ .

ಚಿಂತನಂ ಸರ್ವಶಬ್ದಾನಾಂ ಮಾನಸಂ ತಂ ಜಪಂ ವಿದುಃ .. 11.26..

ಯದೃಚ್ಛಾಲಾಭತೋ ನಿತ್ಯಮಲಂ ಪುಂಸೋ ಭವೇದಿತಿ .

ಪ್ರಾಶಸ್ತಮೃಷಯಃ ಪ್ರಾಹುಃ ಸಂತೋಷಂ ಸುಖಲಕ್ಷಣಂ .. 11.27..

ಬಾಹ್ಯಮಾಭ್ಯಂತರಂ ಶೌಚಂ ದ್ವಿಧಾ ಪ್ರೋಕ್ತಂ ದ್ವಿಜೋತ್ತಮಾಃ .

ಮೃಜ್ಜಲಾಭ್ಯಾಂ ಸ್ತೃತಂ ಬಾಹ್ಯಂ ಮನಃ ಶುದ್ಧಿರಥಾಂತರಂ .. 11.28..

ಸ್ತುತಿಸ್ಮರಣಪೂಜಾರ್ಥಿವಾಙ್ಮನಃ ಕಾಯಕರ್ಮಭಿಃ .

ಸುನಿಶ್ಚಲಾ ಶಿವೇ ಭಕ್ತಿರೇತದೀಶ್ವರಪೂಜನಂ .. 11.29..

ಯಮಾಶ್ಚ ನಿಯಮಾಃ ಪ್ರೋಕ್ತಾಃ ಪ್ರಾಣಾಯಾಮಂ ನಿಬೋಧತ .

ಪ್ರಾಣಃ ಸ್ವದೇಹಜೋ ವಾಯುರಾಯಾಮಸ್ತನ್ನಿರೋಧನಂ .. 11.30..

ಉತ್ತಮಾಧಮಮಧ್ಯತ್ವಾತ್ ತ್ರಿಧಾಸಯಂ ಪ್ರತಿಪಾದಿತಃ .

ಯ ಏವ ದ್ವಿವಿಧಃ ಪ್ರೋಕ್ತಃ ಸಗರ್ಭೋಽಗರ್ಭ ಏವ ಚ .. 11.31..

ಮಾತ್ರಾದ್ವಾದಶಕೋ ಮಂದಶ್ಚತುರ್ವಿಂಶತಿಮಾತ್ರಕಃ .

ಮಧ್ಯಮಃ ಪ್ರಾಣಸಂರೋಧಃ ಷಟ್ತ್ರಿಂಶಾನ್ಮಾತ್ರಿಕೋತ್ತಮಃ .. 11.32..

ಯಃ ಸ್ವೇದಕಂಪನೋಚ್ಛ್ವಾಸಜನಕಸ್ತು ಯಥಾಕ್ರಮಂ .

ಮಂದಮಧ್ಯಮಮುಖ್ಯಾನಾಮಾನಂದಾದುತ್ತಮೋತ್ತಮಃ .. 11.33..

ಸಗರ್ಭಮಾಹುಃ ಸಜಪಮಗರ್ಭಂ ವಿಜಪಂ ಬುಧಾಃ .

ಏತದ್ವೈ ಯೋಗಿನಾಮುಕ್ತಂ ಪ್ರಾಣಾಯಾಮಸ್ಯ ಲಕ್ಷಣಂ .. 11.34..

ಸವ್ಯಾಹೃತಿಂ ಸಪ್ರಣವಾಂ ಗಾಯತ್ರೀಂ ಶಿರಸಾ ಸಹ .

ತ್ರಿರ್ಜಪೇದಾಯತಪ್ರಾಣಃ ಪ್ರಾಣಾಯಾಮಃ ಸ ಉಚ್ಯತೇ .. 11.35..

ರೇಚಕಃ ಪೂರಕಶ್ಚೈವ ಪ್ರಾಣಾಯಾಮೋಽಥ ಕುಂಭಕಃ .

ಪ್ರೋಚ್ಯತೇ ಸರ್ವಶಾಸ್ತ್ರೇಷು ಯೋಗಿಭಿರ್ಯತಮಾನಸೈಃ .. 11.36..

ರೇಚಕೋ ಬಾಹ್ಯನಿಶ್ವಾಸಃ ಪೂರಕಸ್ತನ್ನಿರೋಧನಃ .

ಸಾಮ್ಯೇನ ಸಂಸ್ಥಿತಿಯಾ ಸಾ ಕುಂಭಕಃ ಪರಿಗೀಯತೇ .. 11.37..

ಇಂದ್ರಿಯಾಣಾಂ ವಿಚರತಾಂ ವಿಷಯೇಷು ಸ್ವಭಾವತಃ .

ನಿಗ್ರಹಃ ಪ್ರೋಚ್ಯತೇ ಸದ್ಭಿಃ ಪ್ರತ್ಯಾಹಾರಸ್ತು ಸತ್ತಮಾಃ .. 11.38..

ಹೃತ್ತುಂಡರೀಕೇ ನಾಭ್ಯಾಂ ವಾ ಮೂರ್ಧ್ನಿ ಪರ್ವಸು ಮಸ್ತಕೇ .

ಏವಮಾದಿಷು ದೇಶೇಷು ಧಾರಣಾ ಚಿತ್ತಬಂಧನಂ .. 11.39..

ದೇಶಾವಸ್ಥಿತಮಾಲಂಬ್ಯ ಬುದ್ಧೇರ್ಯಾ ವೃತ್ತಿಸಂತತಿಃ .

ವೃತ್ಯಂತರೈರಸೃಷ್ಟ್ವಾ ಯಾ ತದ್ಧ್ಯಾನಂ ಸೂರಯೋ ವಿದುಃ .. 11.40..

ಏಕಾಕಾರಃ ಸಮಾಧಿಃ ಸ್ಯಾದ್ಧೇಶಾಲಂಬನವರ್ಜಿತಃ .  
 ಪ್ರತ್ಯಯೋ ಹ್ಯರ್ಥಮಾತ್ರೇಣ ಯೋಗಸಾಧನಮುತ್ತಮಂ .. 11.41..  
 ಧಾರಣಾ ದ್ವಾದಶಾಯಾಮಾ ಧ್ಯಾನಂ ದ್ವಾದಶಧಾರಣಾಃ .  
 ಧ್ಯಾನಂ ದ್ವಾದಶಕಂ ಯಾವತ್ ಸಮಾಧಿರಭಿಧೀಯತೇ .. 11.42..  
 ಆಸನಂ ಸ್ವಸ್ತಿಕಂ ಪ್ರೋಕ್ತಂ ಪದ್ಮಮರ್ಧ್ವಾಸನಂ ತಥಾ .  
 ಸಾಧನಾನಾಂ ಚ ಸರ್ವೇಷಾಮೇತತ್ಸಾಧನಮುತ್ತಮಂ .. 11.43..  
 ಊರ್ವೋರುಪರಿ ವಿಪ್ರೇಂದ್ರಾಃ ಕೃತ್ವಾ ಪಾದತಲೇ ಉಭೇ .  
 ಸಮಾಸೀನಾತ್ಮನಃ ಪದ್ಮಮೇತದಾಸನಮುತ್ತಮಂ .. 11.44..  
 ಏಕಂ ಪಾದಮಥೈಕಸ್ಮಿನ್ ವಿಷ್ವಭ್ಯೋರಸಿ ಸತ್ತಮಾಃ .  
 ಆಸೀನಾರ್ಧ್ವಾಸನಮಿದಂ ಯೋಗಸಾಧನಮುತ್ತಮಂ .. 11.45..  
 ಉಭೇ ಕೃತ್ವಾ ಪಾದತಲೇ ಜಾನೂರ್ವೋರಂತರೇಣ ಹಿ .  
 ಸಮಾಸೀತಾತ್ಮನಃ ಪ್ರೋಕ್ತಮಾಸನಂ ಸ್ವಸ್ತಿಕಂ ಪರಂ .. 11.46..  
 ಅದೇಶಕಾಲೇ ಯೋಗಸ್ಯ ದರ್ಶನಂ ಹಿ ನ ವಿದ್ಯತೇ .  
 ಅಗ್ನ್ಯಭ್ಯಾಸೇ ಜಲೇ ವಾಸಪಿ ಶುಷ್ಕಪರ್ಣಚಯೇ ತಥಾ .. 11.47..  
 ಜಂತುವ್ಯಾಪ್ತೇ ಶ್ಮಶಾನೇ ಚ ಜೀರ್ಣಗೋಷ್ಠೇ ಚತುಷ್ಪಥೇ .  
 ಸಶಬ್ದೇ ಸಭಯೇ ವಾಸಪಿ ಭೈತ್ಯವಲ್ಮೀಕಸಂಚಯೇ .. 11.48..  
 ಅಶುಭೇ ದುರ್ಜನಾಕ್ರಾಂತೇ ಮಶಕಾದಿಸಮನ್ವಿತೇ .  
 ನಾಚರೇದ್ಧೇಹಬಾಧೇ ವಾ ದೌರ್ಮನಸ್ಯಾದಿಸಂಭವೇ .. 11.49..  
 ಸುಗುಪ್ತೇ ಸುಶುಭೇ ದೇಶೇ ಗುಹಾಯಾಂ ಪರ್ವತಸ್ಯ ತು .  
 ನದ್ಯಾಸ್ತೀರೇ ಪುಣ್ಯದೇಶೇ ದೇವತಾಯತನೇ ತಥಾ .. 11.50..  
 ಗೃಹೇ ವಾ ಸುಶುಭೇ ರಮ್ಯೇ ವಿಜನೇ ಜಂತುವರ್ಜಿತೇ .  
 ಯುಂಜೀತ ಯೋಗೀ ಸತತಮಾತ್ಮಾನಂ ಮತ್ಪರಾಯಣಃ .. 11.51..  
 ನಮಸ್ಕೃತ್ಯಾಥ ಯೋಗೀಂದ್ರಾನ್ ಸಶಿಷ್ಯಾಂಶ್ಚ ವಿನಾಯಕಂ .  
 ಗುರುಂ ಚೈವಾಥ ಮಾಂ ಯೋಗೀ ಯುಂಜೀತ ಸುಸಮಾಹಿತಃ .. 11.52..  
 ಆಸನಂ ಸ್ವಸ್ತಿಕಂ ಬದ್ಧ್ವಾ ಪದ್ಮಮರ್ಧ್ವಮಥಾಪಿ ವಾ .  
 ನಾಸಿಕಾಗ್ರೇ ಸಮಾಂ ದೃಷ್ಟಿಮೀಷದುನ್ಮೀಲಿತೇಕ್ಷಣಃ .. 11.53..  
 ಕೃತ್ವಾಽಥ ನಿರ್ಭಯಃ ಶಾಂತಸ್ತೃಕ್ತ್ವಾ ಮಾಯಾಮಯಂ ಜಗತ್ .  
 ಸ್ವಾತ್ಮನ್ಯವಸ್ಥಿತಂ ದೇವಂ ಚಿಂತಯೇತ್ ಪರಮೇಶ್ವರಂ .. 11.54..  
 ಶಿಖಾಗ್ರೇ ದ್ವಾದಶಾಂಗುಲ್ಯೇ ಕಲ್ಪಯಿತ್ವಾಽಥ ಪಂಕಜಂ .  
 ಧರ್ಮಕಂದಸಮುದ್ಭೂತಂ ಜ್ಞಾನನಾಲಂ ಸುಶೋಭನಂ .. 11.55..  
 ಐಶ್ವರ್ಯಾಷ್ಟದಲಂ ಶ್ವೇತಂ ಪರಂ ವೈರಾಗ್ಯಕರ್ಣಿಕಂ .  
 ಚಿಂತಯೇತ್ ಪರಮಂ ಕೋಶಂ ಕರ್ಣಿಕಾಯಾಂ ಹಿರಣ್ಮಯಂ .. 11.56..

ಸರ್ವಶಕ್ತಿಮಯಂ ಸಾಕ್ಷಾದ್ಯಂ ಪ್ರಾಹುರ್ದಿವ್ಯಮವ್ಯಯಂ .  
 ಓಂಕಾರವಾಚ್ಯಮವ್ಯಕ್ತಂ ರಶ್ಮಿಜಾಲಸಮಾಕುಲಂ .. 11.57..  
 ಚಿಂತಯೇತ್ ತತ್ರ ವಿಮಲಂ ಪರಂ ಜ್ಯೋತೀರ್ಯದಕ್ಷರಂ .  
 ತಸ್ಮಿನ್ ಜ್ಯೋತಿಷಿ ವಿನೃಸ್ಯ ಸ್ವಾತ್ಮಾನಂ ತದಭೇದತಃ .. 11.58..  
 ಧ್ಯಾಯೀತಾಕಾಶಮಧ್ಯಸ್ಥಮೀಶಂ ಪರಮಕಾರಣಂ .  
 ತದಾತ್ಮಾ ಸರ್ವಗೋ ಭೂತ್ವಾ ನ ಕಿಂಚಿದಪಿ ಚಿಂತಯೇತ್ .. 11.59..  
 ಏತದ್ಗುಹ್ಯತಮಂ ಧ್ಯಾನಂ ಧ್ಯಾನಾಂತರಮಥೋಚ್ಯತೇ .  
 ಚಿಂತಯಿತ್ವಾ ತು ಪೂರ್ವೋಕ್ತಂ ಹೃದಯೇ ಪದ್ಮಮುತ್ತಮಂ .. 11.60..  
 ಆತ್ಮಾನಮಥ ಕರ್ತಾರಂ ತತ್ರಾನಲಸಮತ್ವಿಷಂ .  
 ಮಧ್ಯೇ ವಹ್ನಿಶಿಖಾಕಾರಂ ಪುರುಷಂ ಪಂಚವಿಂಶಕಂ .. 11.61..  
 ಚಿಂತಯೇತ್ ಪರಮಾತ್ಮಾನಂ ತನ್ಮಧ್ಯೇ ಗಗನಂ ಪರಂ .  
 ಓಂಕರಬೋಧಿತಂ ತತ್ತ್ವಂ ಶಾಶ್ವತಂ ಶಿವಮಚ್ಯುತಂ .. 11.62..  
 ಅವ್ಯಕ್ತಂ ಪ್ರಕೃತೌ ಲೀನಂ ಪರಂ ಜ್ಯೋತಿರನುತ್ತಮಂ .  
 ತದಂತಃ ಪರಮಂ ತತ್ತ್ವ ಮಾತ್ಮಾಧಾರಂ ನಿರಂಜನಂ .. 11.63..  
 ಧ್ಯಾಯೀತ ತನ್ಮಯೋ ನಿತ್ಯಮೇಕರೂಪಂ ಮಹೇಶ್ವರಂ .  
 ವಿಶೋಧ್ಯ ಸರ್ವತತ್ತ್ವಾನಿ ಪ್ರಣವೇನಾಥವಾ ಪುನಃ .. 11.64..  
 ಸಂಸ್ಥಾಪ್ಯ ಮಯಿ ಚಾತ್ಮಾನಂ ನಿರ್ಮಲೇ ಪರಮೇ ಪದೇ .  
 ಪ್ಲಾವಯಿತ್ವಾಽಽತ್ಮನೋ ದೇಹಂ ತೇನೈವ ಜ್ಞಾನವಾರಿಣಾ .. 11.65..  
 ಮದಾತ್ಮಾ ಮನ್ಮನಾ ಭಸ್ಮ ಗೃಹೀತ್ವಾ ತ್ವಗ್ನಿಹೋತ್ರಜಂ .  
 ತೇನೋದ್ಧೃತ್ಯ ತು ಸರ್ವಾಂಗಮಗ್ನಿರಿತ್ಯಾದಿಮಂತ್ರತಃ .. 11.66..  
 ಚಿಂತಯೇತ್ ಸ್ವಾತ್ಮನೀಶಾನಂ ಪರಂಜ್ಯೋತಿಃ ಸ್ವರೂಪಿಣಂ .  
 ಏಷ ಪಾಶುಪತೋ ಯೋಗಃ ಪಶುಪಾಶವಿಮುಕ್ತಯೇ .. 11.67..  
 ಸರ್ವವೇದಾಂತಸಾರೋಽಯಮತ್ಯಾಶ್ರಮಮಿತಿ ಶ್ರುತಿಃ .  
 ಏತತ್ ಪರತರಂ ಗುಹ್ಯಂ ಮತ್ನಾಯುಜ್ಯಪ್ರದಾಯಕಂ .. 11.68..  
 ದ್ವಿಜಾತೀನಾಂ ತು ಕಥಿತಂ ಭಕ್ತಾನಾಂ ಬ್ರಹ್ಮಚಾರಿಣಾಂ .  
 ಬ್ರಹ್ಮಚರ್ಯಮಹಿಂಸಾ ಚ ಕ್ಷಮಾ ಶೌಚಂ ತಪೋ ದಮಃ .. 11.69..  
 ಸಂತೋಷಃ ಸತ್ಯಮಾಸ್ತಿಕ್ಯಂ ವ್ರತಾಂಗಾನಿ ವಿಶೇಷತಃ .  
 ಏಕೇನಾಪ್ಯಥ ಹೀನೇನ ವ್ರತಮಸ್ಯ ತು ಲುಪ್ಯತೇ .. 11.70..  
 ತಸ್ಮಾದಾತ್ಮಗುಣೋಪೇತೋ ಮದ್ವ್ರತಂ ವೋಢುಮರ್ಹತಿ .  
 ವೀತರಾಗಭಯಕ್ರೋಧಾ ಮನ್ಮಯಾ ಮಾಮುಪಾಶ್ರಿತಾಃ .. 11.71..  
 ಬಹವೋಽನೇನ ಯೋಗೇನ ಪೂತಾ ಮದ್ಭಾವಮಾಗತಾಃ .

ಯೇ ಯಥಾ ಮಾಂ ಪ್ರಪದ್ಯಂತೇ ತಾಂಸ್ತಥೈವ ಭಜಾಮ್ಯಹಂ .. 11.72..  
 ಜ್ಞಾನಯೋಗೇನ ಮಾಂ ತಸ್ಮಾದ್ಯಜೇತ ಪರಮೇಶ್ವರಂ .  
 ಅಥವಾ ಭಕ್ತಿಯೋಗೇನ ವೈರಾಗ್ಯೇಣ ಪರೇಣ ತು .. 11.73..  
 ಚೇತಸಾ ಬೋಧಯುಕ್ತೇನ ಪೂಜಯೇನ್ಮಾಂ ಸದಾ ಶುಚಿಃ .  
 ಸರ್ವಕರ್ಮಾಣಿ ಸಂನ್ಯಸ್ಯ ಭಿಕ್ಷಾಶೀ ನಿಷ್ಪರಿಗ್ರಹಃ .. 11.74..  
 ಪ್ರಾಪ್ನೋತಿ ಮಮ ಸಾಯುಜ್ಯಂ ಗುಹ್ಯಮೇತನ್ಮಯೋದಿತಂ .  
 ಅದ್ವೇಷ್ಟಾ ಸರ್ವಭೂತಾನಾಂ ಮೈತ್ರಃ ಕರುಣ ಏವ ಚ .. 11.75..  
 ನಿರ್ಮಮೋ ನಿರಹಂಕಾರೋ ಯೋ ಮದ್ಭಕ್ತಃ ಸ ಮೇ ಪ್ರಿಯಃ .  
 ಸಂತುಷ್ಟಃ ಸತತಂ ಯೋಗೀ ಯತಾತ್ಮಾ ದೃಢನಿಶ್ಚಯಃ .. 11.76..  
 ಮಯ್ಯರ್ಪಿತಮನೋಬುದ್ಧಿಯೋರ್ ಮದ್ಭಕ್ತಃ ಸ ಮೇ ಪ್ರಿಯಃ .  
 ಯಸ್ಮಾನ್ನೋದ್ವಿಜತೇ ಲೋಕೋ ಲೋಕಾನ್ನೋದ್ವಿಜತೇ ಚ ಯಃ .. 11.77..  
 ಹರ್ಷಾಮರ್ಷಭಯೋದ್ವೇಗೈರ್ಮುಕ್ತೋ ಯಃ ಸ ಹಿ ಮೇ ಪ್ರಿಯಃ .  
 ಅನಪೇಕ್ಷಃ ಶುಚಿದಕ್ಷ ಉದಾಸೀನೋ ಗತವ್ಯಥಃ .. 11.78..  
 ಸರ್ವಾರಂಭಪರಿತ್ಯಾಗೀ ಭಕ್ತಿಮಾನ್ ಯಃ ಸ ಮೇ ಪ್ರಿಯಃ .  
 ತುಲ್ಯನಿಂದಾಸ್ತುತಿರ್ಮೌನೀ ಸಂತುಷ್ಟೋ ಯೇನ ಕೇನಚಿತ್ .. 11.79..  
 ಅನಿಕೇತಃ ಸ್ಥಿರಮತಿರ್ಮದ್ಭಕ್ತೋ ಮಾಮುಪೈಷ್ಯತಿ .  
 ಸರ್ವಕರ್ಮಾಣ್ಯಪಿ ಸದಾ ಕುರ್ವಾಣೋ ಮತ್ಪರಾಯಣಃ .. 11.80..  
 ಮತ್ಪ್ರಸಾದಾದವಾಪ್ನೋತಿ ಶಾಶ್ವತಂ ಪರಮಂ ಪದಂ .  
 ಚೇತಸಾ ಸರ್ವಕರ್ಮಾಣಿ ಮಯಿ ಸಂನ್ಯಸ್ಯ ಮತ್ತರಃ .. 11.81..  
 ನಿರಾಶೀರ್ನಿರ್ಮಮೋ ಭೂತ್ವಾ ಮಾಮೇಕಂ ಶರಣಂ ವ್ರಜೇತ್ .  
 ತ್ಯಕ್ತ್ವಾ ಕರ್ಮಫಲಾಸಂಗಂ ನಿತ್ಯತೃಪ್ತೋ ನಿರಾಶ್ರಯಃ .. 11.82..  
 ಕರ್ಮಣ್ಯಪಿ ಪ್ರವೃತ್ತೋಽಪಿ ನೈವ ತೇನ ನಿಬದ್ಯತೇ .  
 ನಿರಾಶೀರ್ಯತಚಿತ್ತಾತ್ಮಾ ತ್ಯಕ್ತಸರ್ವಪರಿಗ್ರಹಃ .. 11.83..  
 ಶಾರೀರಂ ಕೇವಲಂ ಕರ್ಮ ಕುರ್ವನ್ನಾಪ್ನೋತಿ ತತ್ಪದಂ .  
 ಯದೃಚ್ಛಾಲಾಭತುಷ್ಟಸ್ಯ ದ್ವಂದ್ವಾತಿತಸ್ಯ ಚೈವ ಹಿ .. 11.84..  
 ಕುರ್ವತೋ ಮತ್ಪ್ರಸಾದಾರ್ಥಂ ಕರ್ಮ ಸಂಸಾರನಾಶನಂ .  
 ಮನ್ನನಾ ಮನ್ನಮಸ್ಯಾರೋ ಮದ್ಯಾಜೀ ಮತ್ಪರಾಯಣಃ .. 11.85..  
 ಮಾಮುಪೈಷ್ಯತಿ ಯೋಗೀಶೋ ಜ್ಞಾತ್ವಾ ಮಾಂ ಪರಮೇಶ್ವರಂ .  
 ಮದ್ಬುದ್ಧಯೋ ಮಾಂ ಸತತಂ ಬೋಧಯಂತಃ ಪರಸ್ಪರಂ .. 11.86..  
 ಕಥಯಂತಶ್ಚ ಮಾಂ ನಿತ್ಯಂ ಮಮ ಸಾಯುಜ್ಯಮಾಪ್ನುಯುಃ .  
 ಏವಂ ನಿತ್ಯಾಭಿಯುಕ್ತಾನಾಂ ಮಾಯೇಯಂ ಕರ್ಮ ಸತ್ತ್ವಗಂ .. 11.87..  
 ನಾಶಯಾಮಿ ತಮಃ ಕೃತ್ಸಂ ಜ್ಞಾನದೀಪೇನ ಭಾಸ್ವತಾ .



ಮದ್ಬುದ್ಧಯೋ ಮಾಂ ಸತತಂ ಪೂಜಯಂತೀಹ ಯೇ ಜನಾಃ .. 11.88..  
ತೇಷಾಂ ನಿತ್ಯಾಭಿಯುಕ್ತಾನಾಂ ಯೋಗಕ್ಷೇಮಂ ವಹಾಮ್ಯಹಂ .  
ಯೇಽನ್ಯೇ ಚ ಕಾಮಭೋಗಾರ್ಥಂ ಯಜಂತೇ ಹ್ಯನ್ಯದೇವತಾಃ .. 11.89..  
ತೇಷಾಂ ತದಂತಂ ವಿಜ್ಞೇಯಂ ದೇವತಾನುಗತಂ ಫಲಂ .  
ಯೇ ಚಾನ್ಯದೇವತಾಭಕ್ತಾಃ ಪೂಜಯಂತೀಹ ದೇವತಾಃ .. 11.90..  
ಮದ್ಭಾವನಾಸಮಾಯುಕ್ತಾ ಮುಚ್ಯಂತೇ ತೇಽಪಿ ಮಾನವಾಃ .  
ತಸ್ಮಾದ್ವಿನಶ್ಚರಾನನ್ಯಾಂಸ್ತ್ಯಕ್ತ್ವಾ ದೇವಾನಶೇಷತಃ .. 11.91..  
ಮಾಮೇವ ಸಂಶ್ರಯೇದೀಶಂ ಸ ಯಾತಿ ಪರಮಂ ಪದಂ .  
ತ್ಯಕ್ತ್ವಾ ಪುತ್ರಾದಿಷು ಸ್ನೇಹಂ ನಿಃಶೋಕೋ ನಿಷ್ಪರಿಗ್ರಹಃ .. 11.92..  
ಯಜೇಚ್ಛಾಮರಣಾಲ್ಲಿಂಗಂ ವಿರಕ್ತಃ ಪರಮೇಶ್ವರಂ .  
ಯೇಽರ್ಚಯಂತಿ ಸದಾ ಲಿಂಗಂ ತ್ಯಕ್ತ್ವಾ ಭೋಗಾನಶೇಷತಃ .. 11.93..  
ಏಕೇನ ಜನ್ಮನಾ ತೇಷಾಂ ದದಾಮಿ ಪರಮೈಶ್ವರಂ .  
ಪರಾತ್ಮನಃ ಸದಾ ಲಿಂಗಂ ಕೇವಲಂ ಸನ್ನಿರಂಜನಂ .. 11.94.. (ಕೇವಲಂ ರಜತಪ್ರಭಂ  
.)  
ಜ್ಞಾನಾತ್ಮಕಂ ಸರ್ವಗತಂ ಯೋಗಿನಾಂ ಹೃದಿ ಸಂಸ್ಥಿತಂ .  
ಯೇ ಚಾನ್ಯೇ ನಿಯತಾ ಭಕ್ತಾ ಭಾವಯಿತ್ವಾ ವಿಧಾನತಃ .. 11.95..  
ಯತ್ರ ಕ್ಷಚನ ತಲ್ಲಿಂಗಮರ್ಚಯಂತಿ ಮಹೇಶ್ವರಂ .  
ಜಲೇ ವಾ ವಹ್ನಿಮಧ್ಯೇ ವಾ ವ್ಯೋಮ್ನಿ ಸೂರ್ಯೇಽಥವಾಽನ್ಯತಃ .. 11.96..  
ರತ್ನಾದೌ ಭಾವಯಿತ್ವೇಶಮರ್ಚಯೇಲ್ಲಿಂಗಮೈಶ್ವರಂ .  
ಸರ್ವಂ ಲಿಂಗಮಯಂ ಹ್ಯೇತತ್ ಸರ್ವಂ ಲಿಂಗೇ ಪ್ರತಿಷ್ಠಿತಂ .. 11.97..  
ತಸ್ಮಾಲ್ಲಿಂಗೇಽರ್ಚಯೇದೀಶಂ ಯತ್ರ ಕ್ಷಚನ ಶಾಶ್ವತಂ .  
ಅಗ್ನೌ ಕ್ರಿಯಾವತಾಮಪ್ನು ವ್ಯೋಮ್ನಿ ಸೂರ್ಯೇ ಮನೀಷಿಣಾಂ .. 11.98..  
ಕಾಷ್ಠಾದಿಷ್ಟೇವ ಮೂರ್ಖಾಣಾಂ ಹೃದಿ ಲಿಂಗಂ ತು ಯೋಗಿನಾಂ .  
ಯದ್ಯನುತ್ಪನ್ನವಿಜ್ಞಾನೋ ವಿರಕ್ತಃ ಪ್ರೀತಿಸಂಯುತಃ .. 11.99..  
ಯಾವಜ್ಜೀವಂ ಜಪೇದ್ಯುಕ್ತಃ ಪ್ರಣವಂ ಬ್ರಹ್ಮಣೋ ವಪುಃ .  
ಅಥವಾ ಶತರುದ್ರೀಯಂ ಜಪೇದಾಮರಣಾದ್ವಿ ಜಃ .. 11.100..  
ಏಕಾಕೀ ಯತಚಿತ್ತಾತ್ಮಾ ಸ ಯಾತಿ ಪರಮಂ ಪದಂ .  
ವಸೇಚ್ಛಾಮರಣಾದ್ವಿಪ್ರೋ ವಾರಾಣಸ್ಯಾಂ ಸಮಾಹಿತಃ .. 11.101..  
ಸೋಽಪೀಶ್ವರಪ್ರಸಾದೇನ ಯಾತಿ ತತ್ ಪರಮಂ ಪದಂ .  
ತತ್ರೋತ್ಪ್ರಮಣಕಾಲೇ ಹಿ ಸರ್ವೇಷಾಮೇವ ದೇಹಿನಾಂ .. 11.102.. (ತತ್ರೋತ್ಪ್ರಮಣಜಾಲೇ)  
ದದಾತಿ ತತ್ ಪರಂ ಜ್ಞಾನಂ ಯೇನ ಮುಚ್ಯತೇ ಬಂಧನಾತ್ .

ವರ್ಣಾಶ್ರಮವಿಧಿಂ ಕೃತ್ವಂ ಕುರ್ವಾಣೋ ಮತ್ಪರಾಯಣಃ .. 11.103..  
 ತೇನೈವ ಜನ್ಮನಾ ಜ್ಞಾನಂ ಲಭ್ಯಾ ಯಾತಿ ಶಿವಂ ಪದಂ .  
 ಯೇಽಪಿ ತತ್ರ ವಸಂತೀಹ ನೀಚಾ ವಾ ಪಾಪಯೋನಯಃ .. 11.104..  
 ಸರ್ವೇ ತರಂತಿ ಸಂಸಾರಮೀಶ್ವರಾನುಗ್ರಹಾದ್ವಿಜಾಃ .  
 ಕಿಂತು ವಿಘ್ನಾ ಭವಿಷ್ಯಂತಿ ಪಾಪೋಪಹತಚೇತಸಾಂ .. 11.105..  
 ಧರ್ಮಾನ್ ಸಮಾಶ್ರಯೇತ್ ತಸ್ಮಾನ್ಮುಕ್ತಯೇ ನಿಯತಂ ದ್ವಿಜಾಃ .  
 ಏತದ್ರಹಸ್ಯಂ ವೇದಾನಾಂ ನ ದೇಯಂ ಯಸ್ಯ ಕಸ್ಯ ಚಿತ್ .. 11.106..  
 ಧಾರ್ಮಿಕಾಯೈವ ದಾತವ್ಯಂ ಭಕ್ತಾಯ ಬ್ರಹ್ಮಚಾರಿಣೇ .  
 ವ್ಯಾಸ ಉವಾಚ .  
 ಇತ್ಯೇತದುಕ್ತ್ವಾ ಭಗವಾನಾತ್ಮಯೋಗಮನುತ್ತಮಂ .. 11.107..  
 ವ್ಯಾಜಹಾರ ಸಮಾಸೀನಂ ನಾರಾಯಣಮನಾಮಯಂ .  
 ಮಯೈತದ್ಭಾಷಿತಂ ಜ್ಞಾನಂ ಹಿತಾರ್ಥಂ ಬ್ರಹ್ಮವಾದಿನಾಂ .. 11.108..  
 ದಾತವ್ಯಂ ಶಾಂತಚಿತ್ತೇಭ್ಯಃ ಶಿಷ್ಯೇಭ್ಯೋ ಭವತಾ ಶಿವಂ .  
 ಉಕ್ತ್ವೈವಮರ್ಥಂ ಯೋಗೀಂದ್ರಾನಬ್ರವೀದ್ಭಗವಾನಜಃ .. 11.109..  
 ಹಿತಾಯ ಸರ್ವಭಕ್ತಾನಾಂ ದ್ವಿಜಾತೀನಾಂ ದ್ವಿಜೋತ್ತಮಾಃ .  
 ಭವಂತೋಽಪಿ ಹಿ ಮಜ್ಞಾ ನಂ ಶಿಷ್ಯಾಣಾಂ ವಿಧಿಪೂರ್ವಕಂ .. 11.110..  
 ಉಪದೇಕ್ಷ್ಯಂತಿ ಭಕ್ತಾನಾಂ ಸರ್ವೇಷಾಂ ವಚನಾನ್ಮಮ .  
 ಅಯಂ ನಾರಾಯಣೋ ಯೋಽಹಮೀಶ್ವರೋ ನಾತ್ರ ಸಂಶಯಃ .. 11.111..  
 ನಾಂತರಂ ಯೇ ಪ್ರಪಶ್ಯಂತಿ ತೇಷಾಂ ದೇಯಮಿದಂ ಪರಂ .  
 ಮಮೈಷಾ ಪರಮಾ ಮೂರ್ತ್ತಿನಾರಾಯಣಸಮಾಹ್ವಯಾ .. 11.112..  
 ಸರ್ವಭೂತಾತ್ಮಭೂತಸ್ಥಾ ಶಾಂತಾ ಚಾಕ್ಷರಸಂಜ್ಞಿತಾ .  
 ಯೇ ತ್ವನ್ಯಥಾ ಪ್ರಪಶ್ಯಂತಿ ಲೋಕೇ ಭೇದದೃಶೋ ಜನಾಃ .. 11.113..  
 ನ ತೇ ಮುಕ್ತಿಂ ಪ್ರಪಶ್ಯಂತಿ ಜಾಯಂತೇ ಚ ಪುನಃ ಪುನಃ .  
 ಯೇ ತ್ವೇನಂ ವಿಷ್ಟುಮವ್ಯಕ್ತಂ ಮಾಂಚ ದೇವಂ ಮಹೇಶ್ವರಂ .. 11.114..  
 ಏಕೀಭಾವೇನ ಪಶ್ಯಂತಿ ನ ತೇಷಾಂ ಪುನರುದ್ಭವಃ .  
 ತಸ್ಮಾದನಾದಿನಿಧನಂ ವಿಷ್ಟುಮಾತ್ಮಾನಮವ್ಯಯಂ .. 11.115..  
 ಮಾಮೇವ ಸಂಪ್ರಪಶ್ಯದ್ಧಂ ಪೂಜಯದ್ಧಂ ತಥೈವ ಹಿ .  
 ಯೇಽನ್ಯಥಾ ಮಾಂ ಪ್ರಪಶ್ಯಂತಿ ಮತ್ವೇವಂ ದೇವತಾಂತರಂ .. 11.116..  
 ತೇ ಯಾಂತಿ ನರಕಾನ್ ಘೋರಾನ್ ನಾಹಂ ತೇಷು ವ್ಯವಸ್ಥಿತಃ .  
 ಮೂರ್ಖಂ ವಾ ಪಂಡಿತಂ ವಾಪಿ ಬ್ರಾಹ್ಮಣಂ ವಾ ಮದಾಶ್ರಯಂ .. 11.117..  
 ಮೋಚಯಾಮಿ ಶ್ವಪಾಕಂ ವಾ ನ ನಾರಾಯಣನಿಂದಕಂ .

ತಸ್ಮಾದೇಷ ಮಹಾಯೋಗೀ ಮದ್ಭಕ್ತೈಃ ಪುರುಷೋತ್ತಮಃ .. 11.118..  
 ಅರ್ಚನೀಯೋ ನಮಸ್ಕಾರ್ಯೋ ಮತ್ತೀತಿಜನನಾಯ ಹಿ .  
 ಏವಮುಕ್ತ್ವಾ ಸಮಾಲಿಂಗ್ಯ ವಾಸುದೇವಂ ಪಿನಾಕಧೃಕ್ .. 11.119..  
 ಅಂತರ್ಹಿತೋಽಭವತ್ ತೇಷಾಂ ಸರ್ವೇಷಾಮೇವ ಪಶ್ಯತಾಂ .  
 ನಾರಾಯಣೋಽಪಿ ಭಗವಾಂಸ್ತಾಪಸಂ ವೇಷಮುತ್ತಮಂ .. 11.120..  
 ಜಗ್ರಾಹ ಯೋಗಿನಃ ಸರ್ವಾಂಸ್ಸೃಕ್ತ್ವಾ ವೈ ಪರಮಂ ವಪುಃ .  
 ಜ್ಞಾನಂ ಭವದ್ಭಿರಮಲಂ ಪ್ರಸಾದಾತ್ ಪರಮೇಷ್ಠಿನಃ .. 11.121..  
 ಸಾಕ್ಷಾದ್ಧೇವಮಹೇಶಸ್ಯ ಜ್ಞಾನಂ ಸಂಸಾರನಾಶನಂ .  
 ಗಚ್ಛದ್ವಂ ವಿಜ್ವರಾಃ ಸರ್ವೇ ವಿಜ್ಞಾನಂ ಪರಮೇಷ್ಠಿನಃ .. 11.122..  
 ಪ್ರವತ್ಸಯದ್ವಂ ಶಿಷ್ಯೇಭ್ಯೋ ಧಾರ್ಮಿಕೇಭ್ಯೋ ಮುನೀಶ್ವರಾಃ .  
 ಇದಂ ಭಕ್ತಾಯ ಶಾಂತಾಯ ಧಾರ್ಮಿಕಾಯಾಹಿತಾಗ್ನಯೇ .. 11.123..  
 ವಿಜ್ಞಾನಮೈಶ್ವರಂ ದೇಯಂ ಬ್ರಾಹ್ಮಣಾಯ ವಿಶೇಷತಃ .  
 ಏವಮುಕ್ತ್ವಾ ಸ ವಿಶ್ವಾತ್ಮಾ ಯೋಗಿನಾಂ ಯೋಗವಿತ್ತಮಃ .. 11.124..  
 ನಾರಾಯಣೋ ಮಹಾಯೋಗೀ ಜಗಾಮಾದರ್ಶನಂ ಸ್ವಯಂ .  
 ತೇಽಪಿ ದೇವಾದಿದೇವೇಶಂ ನಮಸ್ಕೃತ್ಯ ಮಹೇಶ್ವರಂ .. 11.125..  
 ನಾರಾಯಣಂ ಚ ಭೂತಾದಿಂ ಸ್ವಾನಿ ಸ್ಥಾನಾನಿ ಲೇಭಿರೇ .  
 ಸನತ್ಕುಮಾರೋ ಭಗವಾನ್ ಸಂವತ್ಸಾರಯ ಮಹಾಮುನಿಃ .. 11.126..  
 ದತ್ತವಾನ್ಯೈಶ್ವರಂ ಜ್ಞಾನಂ ಸೋಽಪಿ ಸತ್ಯವ್ರತಾಯ ತು .  
 ಸನಂದನೋಽಪಿ ಯೋಗೀಂದ್ರಃ ಪುಲಹಾಯ ಮಹರ್ಷಯೇ .. 11.127..  
 ಪ್ರದದೌ ಗೌತಮಾಯಾಥ ಪುಲಹೋಽಪಿ ಪ್ರಜಾಪತಿಃ .  
 ಅಂಗಿರಾ ವೇದವಿದುಷೇ ಭರದ್ವಾಜಾಯ ದತ್ತವಾನ್ .. 11.128..  
 ಜೈಗೀಷವ್ಯಾಯ ಕಪಿಲಸ್ತಥಾ ಪಂಚಶಿಖಾಯ ಚ .  
 ಪರಾಶರೋಽಪಿ ಸನಕಾತ್ ಪಿತಾ ಮೇ ಸರ್ವತತ್ತ್ವ ದೃಕ್ .. 11.129..  
 ಲೇಭೇ ತತ್ತರಮಂ ಜ್ಞಾನಂ ತಸ್ಮಾದ್ವಾಲ್ಮೀಕಿರಾಪ್ತವಾನ್ .  
 ಮಮೋವಾಚ ಪುರಾ ದೇವಃ ಸತೀದೇಹಭವಾಂಗಜಃ .. 11.130..  
 ವಾಮದೇವೋ ಮಹಾಯೋಗೀ ರುದ್ರಃ ಕಿಲ ಪಿನಾಕಧೃಕ್ .  
 ನಾರಾಯಣೋಽಪಿ ಭಗವಾನ್ ದೇವಕೀತನಯೋ ಹರಿಃ .. 11.131..  
 ಅರ್ಜುನಾಯ ಸ್ವಯಂ ಸಾಕ್ಷಾತ್ ದತ್ತವಾನಿದಮುತ್ತಮಂ .  
 ಯದಾಹಂ ಲಬ್ಧವಾನ್ ರುದ್ರಾದ್ವಾಮದೇವಾದನುತ್ತಮಂ .. 11.132..  
 ವಿಶೇಷಾದ್ಗಿರಿಶೇ ಭಕ್ತಿಸ್ತಸ್ಮಾದಾರಭ್ಯ ಮೇಽಭವತ್ .  
 ಶರಣ್ಯಂ ಶರಣಂ ರುದ್ರಂ ಪ್ರಪನ್ನೋಽಹಂ ವಿಶೇಷತಃ .. 11.133..

ಭೂತೇಶಂ ಗಿರಶಂ ಸ್ಥಾಣುಂ ದೇವದೇವಂ ತ್ರಿಶೂಲಿನಂ .  
 ಭವಂತೋಽಪಿ ಹಿ ತಂ ದೇವಂ ಶಂಭುಂ ಗೋವೃಷವಾಹನಂ .. 11.134..  
 ಪ್ರಪದ್ಯಂತಾಂ ಸಪತ್ನೀಕಾಃ ಸಪುತ್ರಾಃ ಶರಣಂ ಶಿವಂ .  
 ವರ್ತೃದ್ವಂ ತತ್ಪ್ರಸಾದೇನ ಕರ್ಮಯೋಗೇನ ಶಂಕರಂ .. 11.135..  
 ಪೂಜಯದ್ವಂ ಮಹಾದೇವ ಗೋಪತಿಂ ವ್ಯಾಲಭೂಷಣಂ .  
 ಏವಮುಕ್ತೇ ಪುನಸ್ತೇ ತು ಶೌನಕಾದ್ಯಾ ಮಹೇಶ್ವರಂ .. 11.136..  
 ಪ್ರಣೇಮುಃ ಶಾಶ್ವತಂ ಸ್ಥಾಣುಂ ವ್ಯಾಸಂ ಸತ್ಯವತೀಸುತಂ .  
 ಅಬ್ರುವನ್ ಹೃಷ್ಯಮನಸಃ ಕೃಷ್ಣದ್ವೈಪಾಯನಂ ಪ್ರಭುಂ .. 11.137..  
 ಸಾಕ್ಷಾದ್ದೇವಂ ಹೃಷೀಕೇಶಂ ಸರ್ವಲೋಕಮಹೇಶ್ವರಂ .  
 ಭವತ್ಪ್ರಸಾದಾದಚಲಾ ಶರಣ್ಯೇ ಗೋವೃಷದ್ವಜೇ .. 11.138..  
 ಇದಾನೀಂ ಜಾಯತೇ ಭಕ್ತಿಯಾ ದೇವೈರಪಿ ದುರ್ಲಭಾ .  
 ಕಥಯಸ್ವ ಮುನಿಶ್ರೇಷ್ಠ ಕರ್ಮಯೋಗಮನುತ್ತಮಂ .. 11.139..  
 ಯೇನಾಸೌ ಭಗವಾನೀಶಃ ಸಮಾರಾಧ್ಯೋ ಮುಮುಕ್ಷುಭಿಃ .  
 ತ್ವತ್ಸನ್ನಿಧಾವೇವ ಸೂತಃ ಶೃಣೋತು ಭಗವದ್ವಚಃ .. 11.140..  
 ತದ್ವಚ್ಚಾಖಿಲಲೋಕಾನಾಂ ರಕ್ಷಣಂ ಧರ್ಮಸಂಗ್ರಹಂ .  
 ಯದುಕ್ತಂ ದೇವದೇವೇನ ವಿಷ್ಣುನಾ ಕೂರ್ಮರೂಪಿಣಾ .. 11.141..  
 ಪೃಷ್ಠೇನ ಮುನಿಭಿಃ ಪೂರ್ವಂ ಶಕ್ರೇಣಾಮೃತಮಂಥನೇ .  
 ಶ್ರುತ್ವಾ ಸತ್ಯವತೀಸೂನುಃ ಕರ್ಮಯೋಗಂ ಸನಾತನಂ .. 11.142..  
 ಮುನೀನಾಂ ಭಾಷಿತಂ ಕೃತ್ಸಂ ಪ್ರೋವಾಚ ಸುಸಮಾಹಿತಃ .  
 ಯ ಇಮಂ ಪಠತೇ ನಿತ್ಯಂ ಸಂವಾದಂ ಕೃತ್ತಿವಾಸಸಃ .. 11.143..  
 ಸನತ್ಕುಮಾರಪ್ರಮುಖೈಃ ಸರ್ವಪಾಪೈಃ ಪ್ರಮುಚ್ಯತೇ .  
 ಶ್ರಾವಯೇದ್ವಾ ದ್ವಿಜಾನ್ ಶುದ್ಧಾನ್ ಬ್ರಹ್ಮಚರ್ಯಪರಾಯಣಾನ್ .. 11.144..  
 ಯೋ ವಾ ವಿಚಾರಯೇದರ್ಥಂ ಸ ಯಾತಿ ಪರಮಾಂ ಗತಿಂ .  
 ಯಶ್ಚೈತಚ್ಚೈಣುಯಾನ್ನಿತ್ಯಂ ಭಕ್ತಿಯುಕ್ತೋ ದೃಢವ್ರತಃ .. 11.145..  
 ಸರ್ವಪಾಪವಿನಿರ್ಮುಕ್ತೋ ಬ್ರಹ್ಮಲೋಕೇ ಮಹೀಯತೇ .  
 ತಸ್ಮಾತ್ ಸರ್ವಪ್ರಯತ್ನೇನ ಪಠಿತವ್ಯೋ ಮನೀಷಿಭಿಃ .. 11.146..  
 ಶ್ಲೋತವ್ಯಶ್ಚಾಥ ಮಂತವ್ಯೋ ವಿಶೇಷಾದ್ಬ್ರಾಹ್ಮಣೈಃ ಸದಾ .. 11.147..  
 ಇತಿ ಶ್ರೀಕೂರ್ಮಪುರಾಣೇ ಷಟ್ಸಾಹಸ್ರಾಂ ಸಂಹಿತಾಯಾಮುಪರಿವಿಭಾಗೇ  
 (ಈಶ್ವರಗೀತಾಸು) ಏಕಾದಶೋಽಧ್ಯಾಯಃ .. 11..

kUrmapurANe uttarabhAge adhyAyaH 1-11

Proofread by PSA Easwaran

*Ishvaragita from Kurmapurana adhyAyAH 1-11*

pdf was typeset on August 13, 2022

Please send corrections to [sanskrit@cheerful.com](mailto:sanskrit@cheerful.com)

